

Ніва

ТЫДНЁВІК
БЕЛАРУСАЎ
У ПОЛЬШЧЫ

№ 12 (2027) ГОД XL

БЕЛАСТОК 19 САКАВІКА 1995 г.

ЦАНА 50 грошаў (5000 ст. зл.)

„А я ўсё яшчэ жыву, пішу...”

З ПАЭТАМ ВІКТАРАМ ШВЕДАМ
НАПЯРЭДАДНІ ЯГО 70-ГОДДЗЯ
ГУТАРЫЦЬ АДА ЧАЧУГА

*Дурманіць нас пахам трава,
Калі становіцца сенам.*
В. Швед

Здавалася, усё было такое звычайнае: як журналісты „Нівы” пісалі рэпартажы і інфармацыі, амаль таксама рэгулярна Віктар Швед на працягу многіх гадоў па-рабочаму прыносіў ці прысылаў у рэдакцыю свае вершы. З гэтых вершаў пасля складаліся зборнікі, і ўжо не было патрэбы іх чытаць, бо і так амаль кожны з вершаў даводзілася мне трымаць у руках.

І можа толькі цяпер, яшчэ раз пераглядаючы перад гэтай гутаркай — ужо быццам зводдалі — Віктаравы вершы, я па-сапраўднаму адчула іх характэрнае. Яно — у свойскім каларыце, у непаўторным ладзе і кансеквенцыі, у шчырасці і прастаце выказвання думак і мараў паэта.

23 сакавіка 1995 года Віктару Шведу спаўняецца 70 гадоў. Нягледзячы на сталыя гады, не пагасла яго творчае натхненне. Яго імя добра вядома амаль у кожнай беларускай хаце на Беларускай. Мала ў якой вёсцы не пабываў ён на аўтарскай сустрэчы. Людзі чытаюць, бо яго паэзія ім блізкая і зразумелая. На словы яго вершаў пішуць музыку. Спяваюць гэтыя песні старыя і моладзь, бо ў іх — само жыццё.

Творчасць Віктара Шведа стала сімвалам непахіснага змагання за беларускасць.

Прыемна гутарыць з гэтым добрым і сціплым чалавекам у яго хаце. Толькі на момант заглядае ў пакой яго жонка Валя, каб падкінуць нам нешта да кавы, або забяжыць ад часу да часу іх няўрымслівае шчабятуха Наталька: то хваліцца сваёй бібліятэчкай, цацкамі, то просіць, каб я чытала ёй казкі па-беларуску, або перакладала з польскай мовы на беларускую.

— Ці лёгка, Віктар, быць бацькам чатырохгадовай Наталькі ў семдзесят гадоў?

— Я думаю, што будзе лягчэй!

— Гэта ваш скарб! Рэдка сустранецца такое інтэлігентнае дзіця!

— Часамі, калі я вазіў яе яшчэ ў каласцы, чуў за плячыма галасы: „Бацька ці дзед?” — і мне хацелася крыкнуць на ўвесь свет, што бацька.

— Не пераймайся! Калі я хаджу са сваёй унучкай, таксама нераз чую: „Баба ці маці?” — ды толькі я зусім не хачу крычаць на ўвесь свет, што баба.

— Наталька пахвалілася ў прадшколлі, што яна — беларуска. Здзіўленая выхавальца запытала ў Валі, ці гэта праўда. Так, адказала маці, яна вам сказала праўду, а мой муж — беларускі паэт. Выхавальца на ўсякі выпадак пачала апраўдвацца. Я ж ёй сказала тады: якая ты беларуска, калі гаворыш па-польску, а па-беларуску не ўмееш, а яна мне, бач, кажа: але навучуся!

Валя напрасіла тады, каб больш выхавальца не тлумачыла Наце, што яна — не беларуска. Ну, і сёння малая носіць у прадшколлі мае вершы, якія

выхавальца чытаюць дзецям. Праўда, у перакладзе на польскую мову.

— У галіне дзіцячай паэзіі ёсць табе чым пахваліцца, а некаторыя літаратурныя крытыкі цябе нават зашумлядкавалі як дзіцячага пісьменніка.

— Гэта якраз мяне не цешыць. Лічу, што я дастаткова многа напісаў і для дарослых, хаця... вершаў для дзяцей у мяне каля дзвюх тысяч. Звыш шасцідзiesiąці я пераклаў на польскую мову. Хачу выдаць зборнік на польскай мове, каб і да польскіх дзяцей дайшла мая паэзія.

— Свой першы беларускі верш ты напісаў, здаецца, у 1940 годзе?

— Так. „Не думай ніколі, што ўмееш даволі”. Ён пазней быў уключаны ў зборнік „Дзяцінства прыстань” (1975 год выдання).

— Але, дагэтуль ужо пісаў польскія вершы?

— Польскія вершы я пісаў ужо ў пятым класе падставой школы ў Орлі (з маёй вёскай Мора трэба было ісці шэсць кіламетраў). Настаўніца польскай мовы пані Цежахова сказала: „Przyznaj się, skąd żeś przepisał te wiersze?” У мяне ў вачах закруціліся слёзы. Тады яна паклікала мяне дахаты, пачаставала абедам. Да сёння памятаю смак памідораў, якія я тады еў у яе, хаця была зімовая пара.

— Калі ты пазнаёміўся з беларускай літаратурнай мовай?

— Калі чытаў „Маланку” — сатырычную газету, якая выдавалася ў Заходняй Беларусі. Яна хадзіла і па нашай вёсцы — дзесьці бацька яе раздабываў. Потым, калі ад трыццаці дзесятага па сорок першы вучуся ў Орлі ў беларускай дзесяцігодцы, дзе ўсе прадметы былі па-беларуску, дык вы-

вучу яе настолькі, што пачаў пісаць вершы і быў скіраваны на алімпіяду ў Бельск.

Яшчэ да прыходу саветаў я прабаваў паступіць у польскую гімназію ў Бельску. Мяне туды не прынялі „z braku miejsc”, хаця я здаў уступны экзамен. Дарма бацька абяцаў: „Апошнюю кароўку прадам, а будзеш вучыцца!” Было крыўдна. Дачку настаўніка з Орлі, якая не здала ўступнага экзамена, узялі з ахвотай: у яе руках быў козыр, якога не меў я, — яна была полькай, а не беларускай і яе бацька ў 20-ым годзе быў на вайне з бальшавікамі!

Я ўжо не меў надзеі на далейшую вучобу, калі неспадзявана ад верасня трыццаці дзесятага пачала працаваць беларуская дзесяцігодка.

— А ўсё ж такі як паэт ты вырас з „Нівы”...

— Калі я выехаў у Варшаву і вучуся ўвечары, дык мусіў працаваць удзень, каб было за што жыць. Тады ў мяне не было часу пісаць вершы. А да таго ж дайшлі сямейныя абавязкі. Я маўчаў аж да пяцідзiesiąці сёмага года. Але калі я бачу вершы ў „Ніве”, якая паявілася ў пяцідзiesiąці шостым, дык думаю, што мо і мне варта нешта напісаць. Выслаў я ў рэдакцыю верш „Я — беларус”, а Валкавыцкі адпісаў: „Будзем друкаваць. Просім дасылаць новыя вершы.” І ад таго часу пачалося. Калі б не „Ніва”, дык, пэўна, нічога б і не было з мяне. Па-польску пісаць не хацелася, а па-беларуску да „Нівы” і не было дзе друкаваць.

А ў пяцідзiesiąці сёмым я пачаў працаваць у „Ніве”. Не паставілі б мяне сакратаром у Таварыстве, дык там бы, пэўна, і застаўся... Пасля вярнуўся ў Варшаву, дзе кіраваў Варшаўскім аддзелам БГКТ. Адначасова працаваў у выдавецтве „Książka i Wiedza” — аж да

Працяг на стар. 5

Яўген Мірановіч

ДЗВЕ БЕЛАРУСІ

Падчас I сусветнай вайны амаль маланкава фармавалася беларуская дзяржаўная і нацыянальная думка. У красавіку і ліпені 1917 г. адбыліся два агульнанацыянальныя з’езды беларускіх партый і арганізацый, якія абмеркавалі палітычныя перспектывы нацыі. Калі ў красавіку дамінавала яшчэ думка пра аўтаномію Беларусі ў межах Расіі, у ліпені большасць думала ўжо катэгорыямі ўласнай дзяржавы. Бальшавіцкі пераварот стрымаў гэты палітычны працэс. На тэрыторыі Беларусі стаяла амаль мільённая армія, падпарадкаваная Савету народных камісараў. У такой сітуацыі беларускія палітыкі рашыліся склікаць у Менску 14 снежня 1917 г. Усебеларускі кангрэс, які нават паводле бальшавіцкай „Дэкларацыі правоў народаў Расіі” мог акрэсліць лёс Бацькаўшчыны. 1 872 дэлегатаў з усіх куткоў беларускай зямлі не маглі аднак нічога зрабіць і абмеркаваць. Гэты Кангрэс бальшавікі проста разганялі. Дэлегаты аднак паспелі стварыць Раду Кангрэсу і Народны Сакратарыят, які меў выконваць функцыі ўрада. 25 лютага 1918 г. Менск быў акупіраваны немцамі, якія аднак не перашкаджалі Сакратарыату ствараць структуры адміністрацыі, асветы і гаспадаркі. 25 сакавіка Рада Кангрэсу аб’явіла „Дэкрэт аб Незалежнасці Беларускай Народнай Рэспублікі”.

У неверагодна складанай геапалітычнай сітуацыі, без саюзнікаў і ўласнай арміі, беларускія дзеячы мелі адвагу пачаць пабудову сваёй дзяржавы. Тады аднак не пашанцавала. Пасля кароткай каланіяльнай вайны расейцы і палякі Рыжскім трактатам у 1921 г. падзялілі паміж сябе беларускую дзяржаву. Беларускі ўрад і стваральнікі Беларускай Народнай Рэспублікі ў большасці апынуліся на эміграцыі. Спробы барацьбы з бальшавікамі і палякамі ў дваццатых гадах закончыліся мілітарным паражэннем. Але ў нацыянальнай памяці асталася легенда Слуцкай брыгады, ці партызанай Скамароха.

Пасляваенная Беларуская Сацыялістычная Савецкая Рэспубліка пры канцы свайго існавання абмежавала беларускасць да геаграфічнага паняцця. Большасць грамадзян гэтай краіны нават не ведала, што 25 сакавіка гэта нейкая асабліва дата ў гісторыі народа. Пачатак Гарбачоўскай эпохі адкрыў сумную праўду. На тэрыторыі БССР была толькі жменька людзей, якая заявіла адкрыта, што хоча жыць у свабоднай дэмакратычнай Беларусі. Курапаты і Чарнобыль адкрылі вочы частцы савецкай інтэлігенцыі. Народ, якому раней адабралі мову, культуру і гістарычную свядомасць, на ўсе палітычныя змены глядзеў абыхава, праклінаў г.зв. „дэмакратаў”, што разам з імі з’явіліся талоны на ежу, інфляцыя, злачыннасць. Вакол беларускіх межаў народы адкрытым голасам крычалі: „свабода” і „незалежнасць”. У Менску студэнт без сорама заяўляў: „Я ненавіджу гэтую прымітыўную, мужыцкую, беларускую мову”. Што мусіла здарыцца, каб малады чалавек з такой пагардай ставіўся да мовы сваіх продкаў, да сваёй культуры?

Працяг на стар. 4

МЫ ПРАЧЫТАЛІ

Драма Балканів полягае не толькі на агрэсіўнай палітыцы сербскай. Полягае таксама на тым, што краіна вельмі этнічнае і гэта ідэя перамагла ідэю этнічных чыстых. Та ідэя перамагла, і гэта, не толькі ў Сербіі. Дзіс Балканы сёння этнічныя, а не вельмікультурныя.

(Gazeta — Magazyn, nr 8)

Увільненне сябе Беларусі ад російскіх уплываў культурных ляжыць у нашым інтэрысе. Дыялог павінен быць падтрыманы, каб не было перавагі над ідэяй абмежавання польскага адраджэння нацыянальнага. Такія небяспекствы існуюць, галоўнае на дачыненне беларускіх нацыяналістаў да біа-тэнізацыі Католическай і яго вынаходцаў, якіх улічваюць за „спалонізаваных Беларусінаў”. У суміжжы аднак стасункі паміж рухам польскім і біа-тэнізацыяй нацыянальнай укладваюцца ў не найгоршы. Займаюцца арыентацыяй рэпрэзентацыі на Беларусі сілы прамаскія і неакамуністычныя.

Калі аднак беларускі нурт нацыянальнага ўзяўшы гору, то можа належаць прыхільнае поглядаць на біа-тэнізацыю аспірацыю да Вілы, якія Беларусіны ўважваюць за сваю гісторычную сталіцу?

(Myśl Polska, nr 8)

Больш забавнае было б стварэнне „Вольнага Міста Вілы” пад аховай Арганізацыі Аб’яднаных Нацый.

Вядома, што ў 1919—1920 гадах у польскіх лагерах умерла 60 тыс. чалавек. А ў 1919—1920 гадах у польскіх лагерах умерла 60 тыс. чалавек. А ў 1919—1920 гадах у польскіх лагерах умерла 60 тыс. чалавек.

Военный архив воеводских в 1919—1920 годах там 18 тыс. человек.

(Wprost, nr 9)

Пасеяць, магічмы, пасеем. А ці ўбярэм?

(Звязда, н-р 33)

Вытворчасць ялавічыны на Беларусі ў 1990 года знізілася на 36 працэнтаў, свініны напалоў, збожжа — на 19 працэнтаў, бульбы — на 29, цукровых буракоў — на 31, льновалакна — на 14 працэнтаў.

(Народная газета, н-р 33)

А ўсяму вінаватая савецкая сельская гаспадарка.

Пасля прачытання дадатку да „Вісці Кіраўніцтва” адноснае ўражанне, што біа-тэнізацыя — гэта рэгіён культурнага нашчадка краіны, на якой дзейнічае меншасць польская, а галоўнае з’явіліся культурныя аб’екты сябе ўважваюць.

(Gazeta w Białymstoku, nr 49)

Coś w tym jest!

Камунізму ніколі не будзе.

(Культура, н-р 7)

Адкуль такі аптымізм, спадары?

На сходзе Беларускага аддзела Саюза польскіх літаратараў адбыліся перагаворы ўлад. Старшыня аддзела стаў Ян Леанчук, а скарбнікам Ян Чыквін — старшыня літаб’яднання „Белавіжа”.

У рамках III Міжнароднага Тыдня тэатра Драматычны тэатр імя А. Вянгеркі прапанаваў жыхарам Беларускага спектаклі на розных мовах. Па-беларуску будзе прадстаўлена „Сялянка” С. Манюшкі ў выкананні актэраў Тэатра імя Янкі Купалы з Менска (праграму Міжнароднага тыдня тэатра друкуем на 3 старонцы).

Фірма „Пронар” з Нарвы стала адным з пераможцаў конкурсу „Агра-Ліга’94”. Займаецца яна перапрацоўкай сельскагаспадарчых прадуктаў і зборкай трактараў. „Пронар” стаў краёвым майстрам у катэгорыі сельскагаспадарчых фірм. Урачыстае зачыненне конкурсу адбылося ў Варшаве ў прысутнасці прэм’ера Юзефа Алексі і віцэ-прэм’ера, міністра сельскай гаспадаркі Рамана Ягелінскага.

Бурмістр Бельска-Падляскага Андрэй Сцепанюк намерваецца супольна з войтамі навакольных гмін прыняць меры па недапушчэнню да ліквідацыі чыгуначнай лініі Бельск — Беласток, а ў выніку — закрыцця камунікацыйнага шляху з гэтага горада ў Беласток, Седльцы і Люблін. Ліквідацыя чыгуначнай камунікацыі можа стаць прычынай эканамічнай дэградацыі горада.

Экалагічная рада пры Прэзідэнце РП прысвоіла гміне Супрасль вылучэнне ў агульнакраёвым спорнастве на найбольш экалагічную гміну ў Польшчы. Апрача кубка і дыплама Супрасль можа лічыцца на дачыненне з Ваяводствава фонду аховы асяроддзя і на пазыкі з такога ж банка.

Жыхары Крывоў, што ў гміне Орля, у рэферэндуме выказаліся за ўключэнне іх вёскі ў гміну Бельск-Падляшскі. Для ажыццяўлення выніку рэферэндума патрэбна яшчэ згода абодвух гмін і дабро Самаўрадавага сейміка Беларускага ваяводства.

У Галадах група з дзесяці маладых мужчын пабіла трох паліцыянтаў. Прыехалі яны з Бельска ў вёску, каб спыніць п’янага шафёра, які ехаў на машыне „Фіат”. Калі паліцыянты правяралі дакументы затрыманага, група мужчын запатрабавала адпусціць шафёра і накінулася на паліцыянтаў. Для ўціхамілення п’яных маладзёнаў трэба было выклікаць дапамогу з Бельска. Паліцыянты атрымалі пашкоджанні твару, галавы і рук.

В лесу вокруг Чёрной Белостокской пельно фабрики производящих бимбер. Недоступные машины багienne-лесные Пущы Кнышынские то истны рай для бимбровников. Конъюнктуру накрёса безброды. З бимбровникова зыгале родины и их знайомы. Одни занимают производство самогона, инны го розводзяг. Бимбер з Чёрной трафия на рынки вельу мейсцовосці, в тым такжэ Бялэгостоку. Некаторы родины трудняг ся выробем спиритусу з дзяда прадзяда. Кажда з ных ма сваю власну рецептуру, котру скрэпне чхроні прад конкуреца. А выпродуковаць добры бимбер не вельу вельу.

(Gazeta Współczesna, nr 40)

У Гарадку самагоншчыкі карыстаюцца нават вялікай пашанай у народзе. Ну бо як тут не шанавалі добрага прадпрыемніка, які робіць тавар лепшы, чым той, што прадаецца ў „Далікатэсах”, і на дадатак чатыры разы таннейшы. Даць людзям трошкі свабоды, а ўсё „Polmosy” праз месяц халера возьме.

„Bury” był szefem Pogotowia Akcji Specjalnej Narodowego Zjednoczenia Wojskowego. Powołano je w celu likwidacji agentów UB, jego funkcjonariuszy i niebezpiecznych działaczy PPR. Partyzanci uprawiali do wykonywania wyroków rozstrzeliwali oskarżonych. Nie mordowali natomiast ludności cywilnej. Trudno obecnie ustalić co było przyczyną tragicznych zająć w Zaleszanych, w ogóle co tam się naprawdę działo. Wiadomo, że rozstrzelano 2 mężczyzn z współpracą z NKWD. A później?.. Świadkowie zeznający później na procesie „Burego” podawali sprzeczne informacje. Jedni mówili, że pilnowano palącego się domu sołtysa — inni, że nie. Oddział bardzo szybko

wycofał się i ludzie się uratowali.
(Tygodnik Podlaski z 15.02.1995 r.; Bielsk Podlaski)

Так паводле Незалежнага Саморząd-ного Зwiązku Zawodowego „Solidarność” Komisji Zakładowej Pracowników Oświaty i Wychowania w Bielsku Podlaskim выглядае пацыфікацыя вёскі Залешаны. Рыцары „Бурага” ўвайшлі туды з дабрачыннай місіяй, — заяўляюць сёння іх духоўныя дзеці. Нічога асаблівага там не сталася. А калі згарэлі ў падпаленым доме нейкія людзі, у тым ліку і дзеці, гэта ў ніякім выпадку не датычыць „Бурага”. І чым гэта розніцца ад бальшавіцкай ці гебеляўскай дэмагогіі?

На пасяджэнні калегіі Міністэрства ўнутраных спраў Беларусі прэзідэнт Лукашэнка заявіў, што ён ва ўсім будзе абавірацца на Міністэрства ўнутраных спраў, Камітэт дзяржаўнай бяспекі і армію.

(Свабода, н-р 6)

Хунта Лукашэнка вяртаецца да традыцыйных метадаў кіравання дзяржавай. А ўзоры мае нічога сабе.

„Biała siła”, „Czarny do domu”, „Spierdalać”, „Skini górę” — to okrzyki wydawane przez piątkę członków mieszkanców Stargardu Szczecińskiego, którzy zaatakowali czarnoskórego koszykarza miejscowej drużyny, Martina Lewisa Egglesstonna. Nikt ze świadków nie przyszedł bitemu z pomocą, ani nie zawiadomił policji.

(Polityka, nr 8)

А ў Польшчы традыцыйна талерантнасць нават пашыраецца.

ВЕСТКІ З БЕЛАРУСІ

Парушэнне дагавору

Дзяржаўны сакратар Савета Бяспекі Беларусі Віктар Шэйман перадаў сродкам масавай інфармацыі тэкст, у якім выказана афіцыйная пазіцыя кіраўніцтва краіны ў адносінах да рашэння прэзідэнта Аляксандра Лукашэнка аб спыненні ліквідацыі лішкаў ваеннай тэхнікі і ўзбраення ды парушэнні такім чынам дагавору аб звычайных узброеных сілах у Еўропе. Рашэнне тлумачыцца складанымі эканамічнымі ўмовамі краіны і нястачай фінансавых сродкаў на скарачэнне баявой тэхнікі. Акрамя таго патрэбнае значнае ўкладанне на правядзенне прыродаахоўчых мерапрыемстваў, кошт якіх перавысіць рэальны кошт расходаў ліквідацыі празмернага ўзбраення. У сувязі з гэтым Беларусь прапанавала стварыць фонд за кошт развітых дзяржаў для аказання дапамогі па скарачэнню звычайных узбраенняў, аднак гэтая ініцыятыва не была падтрымана заходнімі краінамі. Акрамя ЗША, якія выдзелілі 5 млн. дол., ніхто не адгукнуўся на просьбу Беларусі.

Пазіцыя прэм’ера

Прыпыненне Беларускае выканання дагавору аб звычайных узбраеннях у Еўропе мае часовы характар, — заявіў прэм’ер-міністр Міхаіл Чыгір. Паводле яго, эканомленыя сродкі пойдуць на правядзенне веснавой пасяўной кампаніі. Прэм’ер-міністр запэўніў, што пасля заканчэння ацяпляльнага сезона, які патрабуе вялізных валютных затратаў, і пасяўной кампаніі кіраўніцтва рэспублікі вернецца да выканання сваіх абавязацельстваў па міжнародным дагаворы.

Чые гэта дапламаты?

Трывожныя даныя паведаміў з трыбуны Вярхоўнага Савета дэпутат Уладзімір Грыбанав. Ён сказаў, што шэраг адказных асоб з вышэйшых эшалонаў улады не маюць беларускага грамадзянства. У якасці прыкладу дэпутат прывёў адказ міністра замежных спраў Уладзіміра Сянько на запыт парламенцкай камісіі. У ім паведамляецца, што тры супрацоўнікі гэтага міністэрства не з’яўляюцца грамадзянамі РБ. Не маюць беларускага грамадзянства таксама саветнікі пасольства ў Нямеччыне і аташэ пасольства ў Кітаі. Такім чынам асобы, якія праводзяць палітыку дзяржавы за мяжой, не нясуць адказнасці перад Канстытуцыяй і законам Беларусі.

Святкаванне ўгодкаў БНР

БНФ стварыла аргкамітэт па святкаванні 77 гадавіны абвешчання Беларускай Народнай Рэспублікі. У гэты дзень — 25 сакавіка — плануецца пра-

весці ў Менску святочнае шэсце грамадскасці, мітынг, рыхтуецца вялікая канцэртная праграма. Да гэтай даты будуць прымеркаваны спецыяльныя мастацкія выставы. Аргкамітэт накіраваў да ўлад горада просьбу дазволіць правядзенне святочных мерапрыемстваў.

Кампрамат на дэпутатаў

Паводле даных БНФ, прэзідэнт Аляксандр Лукашэнка рыхтуе даклад, які змяшчае кампраметуючы матэрыялы на 80% членаў Вярхоўнага Савета. Пра гэта заявіў, выступаючы ў парламенце, лідэр Свабодных прафсаюзаў Беларусі Сяргей Антончык. Ён выказаў думку, што абнародаванне даклада можа стаць прычынай для роспуску парламента.

Пачынаецца выбарчая кампанія

Пачалася ўжо рэгістрацыя ініцыятыўных груп па вылучэнню кандыдатаў у дэпутаты Вярхоўнага Савета новага склікання. Такім чынам з першых дзён вясны афіцыйна пачалася выбарчая кампанія. Пра ўдзел у выбарах заявілі практычна ўсе палітычныя сілы рэспублікі. У сувязі з тым, што цяперашнія дэпутаты ВС, якія пажадалі ўступіць у барацьбу за новы мандат, могуць выкарыстоўваць парламенцкія мікрафоны для самарэкламы, беларускім сродкам масавай інфармацыі рэкамендавана ўстрымацца ад акцэнтавання ўвагі на паасобных дэпутатах і іх пазіцыях.

Ганцавіцкі пратэст

Пасля візіту Барыса Ельцына ў Беларусь міністр абароны Расеі Павел Грачоў заявіў, што далёкая авіяцыя, якая ў свой час знялася з аэрадрома ў Баранавічах, вяртаецца на былое месца. І калі жыхары Баранавіч успрынялі гэта аб’ява, то ў Ганцавічах наспявае скандал. Прычынай незадавальнення стала радыёлакацыйная станцыя, што будуюцца недалёка ад горада. Жыхары раённага цэнтры лічаць, што яна будзе першай мішэнню для ядзернага ўдару, а таксама пагражае экалагічнай раўнавазе. Пісьмо-пратэст супраць будаўніцтва аб’екта, на які ўжо затрачана вялізныя сродкі, жыхары Ганцавіч накіравалі прэзідэнту Беларусі.

Жонку есці не будзеш

Пенсіянер П. з вёскі Палачаны вырашыў назаўсёды развітацца са сваёй маладой жонкай, бежанкай з Каўказа, і меў намер прадаць яе аднавяскоўцу за мех бульбы. Але ж той катэгарычна адмовіўся ад такой здзелкі, палічыўшы яе нявыгаднай. Ну што ж, якія часы, такія і норавы.

З мінулага тыдня

Рада Міністраў стварыла ўрадавую камісію па справах грамадскай бяспекі і барацьбы са злачыннасцю, якую ўзначаліў прэм’ер-міністр Юзеф Алексі. Новая структура на працягу двух тыдняў распаўсюдзіла пакет неадкладных заканадаўчых і арганізацыйных дзеянняў дзеля папярэжвання бяспечнасці грамадзян.

Новы міністр замежных спраў Вадзіслаў Барташэўскі заявіў, што Польшча намерваецца актыўна ўдзельнічаць у святкаваннях 50 гадавіны заканчэння II сусветнай вайны і адзначыць, што непрысутнасць ці маргіналізацыя ролі Польшчы ў святкаваннях была б „непрыемнай”.

Фонд „Polcul” узнагародзіў 14 асоб за ўдзел у культурным руху і будове грамадзянскай супольнасці, а таксама за супрацоўніцтва і дружбу з суседзямі Польшчы. За дзейнасць у карысць польска-беларускай дружбы ўзнагароды атрымалі: Тадэвуш Гавін, Тадэвуш Малевіч, Анна Садоеўская і Ізабэла Тыркін. Вышэйназваны фонд падтрымоўвае незалежную польскую культуру і быў заснаваны ў 1980 годзе чатырма палякамі з Аўстраліі.

На Венгры ўпершыню ў гісторыі ўзнік Краёвы самаўрад польскай меншасці. У гэтай краіне пражывае 10—15 тысяч палякаў.

Гарадская рада ў Беластоку ўхваліла сёлетні бюджэт. У ходзе сесіі радныя вырашылі павялічыць на 5 тысяч зл. (50 мільёнаў ст. зл.) датацыю на дзейнасць арганізацый нацыянальных меншасцей, якая ў выніку складае суму 20.000 зл.

ПРАЗ ТЫДЗЕНЬ У „ШВЕ”

- > Як жыўць беларусы Сакольшчыны.
- > Паслядоўнасці Рыжскага трактата.
- > Людзі, шануйце лес! — заклікае Мікалай Панфілюк.
- > Віншаванні, парады і пароды.

2 Ніва 19.03.1995

Сход польскіх беларусазнаўцаў

4 сакавіка 1994 г. у Варшаве прайшоў справаздачна-выбарчы сход Польскага беларусазнаўчага таварыства, якое з’яўляецца членам Міжнароднай асацыяцыі беларусістаў. Ганаровым госцем сходу быў прэзідэнт МАБ праф. Адам Мальдзіс з Менска. „Нашае грамадства хворае, — сказаў ён у прамове, з якой і пачаўся сход, — прычым назіраецца рэцывіду хваробы, а гэта больш небяспечнае, чымсьці першы прыступ. Існуе моцная тэндэнцыя спыніць і павярнуць назад працэсы станаўлення незалежнасці Беларусі і адраджэння беларускай мовы. Вядуцца намаганні зрабіць другой афіцыйнай мовай расейскую, а па сутнасці, яна ж з’яўляецца дзяржаўнай, на ёй гаворыць урад, большасць парламента, яна дамінуе ў талібачанні, кнігарні заваленыя ўсякай расейскай парнухай і чарнухай. А прэзідэнт Лукашэнка заяўляе ў Незалежнай маскоўскай тэлевізіі, што, маўляў, у рэферэндуме падтрымае яго 80% беларусоў і рускіх мовы стануць афіцыйнымі. Ужо друкуюцца збольшанымі тыражамі буквары па рускай мове, якая будзе, побач з беларускай, выкладацца ў першым класе. Да таго наша грамадства становіцца нанова ваенізаваным, зацягваецца вывад расейскіх войскаў, паддымаюцца галасы, што дрэнна мы зрабілі, выводзячы з сярэдніх школ вайсковыя заняткі. І найгоршае тое, што няма ў нас ніякіх ідэалаў — сацыялістычныя памерлі і на іх месца не з’явіліся ніякія іншыя. Гэта ўсё ад таго, што незалежнасць нам была падараваная, мы за яе не змагаліся”.

У далейшым прафесар Мальдзіс гаварыў пра кангрэс Міжнароднай асацыяцыі беларусістаў, правядзенне якога плануецца на 16—18 мая ў Менску. Тэма кангрэсу: „Беларусь між Усходам і Захадам”. „Беларусь спрадвечу знаходзіцца на скрыжаванні культур, — сказаў прафесар, — але нашае нацыянальнае дрэва павінна стаяць

проста, не перахіляюцца занадта ні на ўсход (як цяпер), ні на захад (як хачелі б некаторыя). У час кангрэсу хочам арганізаваць шэраг круглых сталаў па культурным абмене з усімі нашымі суседзямі. Другі важны аспект — рэлігійны. Шматканфесійная Беларусь, гэта як разноколерныя кветкі і мы хочам у час кангрэсу абмяркоўваць гэтае пытанне”.

На заканчэнне свайго выступлення Адам Мальдзіс пазнаёміў прысутных з планами Міжнароднай асацыяцыі беларусістаў на бліжэйшы год і выказаў спадзяванне, што польскія беларусісты прымуць актыўны ўдзел у іх здзяйсненні. Пайнфармаваў ён таксама, што МАБ вылучыла кандыдарату Васіля Быкава на літаратурную Нобелеўскую прэмію.

Затым справаздачу з дзейнасці Польскага беларусазнаўчага таварыства даў ягоны старшыня праф. Аляксандр Баршчэўскі — загадчык Кафедры беларускай філалогіі Варшаўскага ўніверсітэта. Таварыства завязалася ў жніўні 1991 года як водгук менскага кангрэсу ў красавіку таго ж года, на якім узнікла Міжнародная асацыяцыя беларусістаў. У снежні 1991 года ПБТ, супольна з Кафедрай беларускай філалогіі, арганізавала канферэнцыю, прысвечаную сётай гадавіне з дня нараджэння Максіма Багдановіча. У маі 1993 г. у сядзібе ГП БГКТ у Беластоку прайшоў першы выпуск канферэнцыі „Шлях да ўзаемнасці”, у якім удзельнічалі таксама палякі з Гродзеншчыны. Другі выпуск прайшоў у маі 1994 года ў Гродне. Польскае беларусазнаўчае таварыства дапамагала Кафедры беларускай філалогіі Варшаўскага ўніверсітэта рыхтаваць алімпіяду па беларускай мове для сярэдніх школ. Члены таварыства паспрыялі росту зацікаўлення беларускай мовай сярод палякаў, стыхійна развіваюцца беларускія філалогіі ў Любліне і Беластоку. „Будучаму кіраўніцтву таварыства жадаю, каб зрабіла больш і лепш,

чымсьці мы”, — закончыў прафесар Баршчэўскі.

У дыскусіі д-р Юры Туронак звярнуў увагу, што дзейнасць Польскага беларусазнаўчага таварыства пайшла ў адным напрамку — філалагічным і літаратурна-навуковым. Трэба ў будучыні больш увагі прысвяціць такім дзялянкам, як гісторыя і сацыялогія. Прафесар Міхал Саевіч з Любліна прадставіў падрабязную справаздачу з дзейнасці тамтэйшага аддзела таварыства, які развіваецца бадай найхутчэй ва ўсёй Польшчы. Палеміку літаратара і перакладчыка Чэслава Сэнюха выклікала выступленне прафесара Васіля Белаказовіча. Прафесар Белаказовіч, гаворачы аб патрэбе шырэйшых доследаў, хаця б традыцыі Рэчы Паспалітай ці ўзаемных культурных узаемаў між суседзямі, сказаў, што не трагедыя, калі другой мовай беларусаў з’яўляецца руская. Прапанаваным ён даследаваць станаўчыя бакі беларуска-расейскага супрацоўніцтва. Чэслаў Сэнюх зарэагаваў на гэтыя словы востра: „Тое, што пан прафесар гаворыць, гэта БССР, якое на шчасце ўжо няма!”

Адкліканне старых і выбар новых уладаў пайшлі гладка. Старшынёю Польскага беларусазнаўчага таварыства зноў быў абраны праф. Аляксандр Баршчэўскі. Затым дэлегаты выбралі Галоўную раду, якая між сабой падзялілася функцыямі наступным чынам: праф. Альберт Барташэвіч і праф. Міхал Саевіч (віцэ-старшыні), д-р Ядвіга Глушкоўская (скарбнік), д-р Юры Туронак (скарбнік), праф. Ян Чыквін і дац. Яўген Іванец (сябры). Рэвізійную камісію ўзначаліў праф. Міхал Кандрацюк, а яе сябрамі сталі праф. Ларыса Пісарэк і праф. Валянцін Пілат.

Польскае беларусазнаўчае таварыства падтрымала ідэю вылучыць Васіля Быкава як кандыдата на Нобелеўскую прэмію.

Мікола Ваўранюк

ДОБРА ЖЫЦЬ У БЕЛЬСКУ...

... дзе на кожным кроку маеш доказы, што ты сярод сваіх. Ці то перад праваслаўнымі Калядамі, калі спяшаеш з ёлкай дахаты і па дарозе сустракаеш такіх жа забеганых пракожых. Ці то падчас самых святаў, калі ўсё дакладна зачынена, а людзі нетаропка прагульваюцца па тратуарах або ў парку, і ветліва вітаюць адзін аднаго. Ці то проста чуеш, як за сцяной муж жонку мацюкае па-свойму, да таго так заядла, што нават да дзіцяці, якое, відаць, запуталася пад нагамі, гыркнуў не па-польску. У суботу 4 сакавіка былі якраз праваслаўныя запусты. У католікаў быў ужо пост, дык вядома, што зноў такі гулялі свае. Па ўсіх мікрараёнах разносіліся песні, якія, праўда, маглі ўвесці ў зман нетутэйшага, але не нас. Бо, што з таго, што гучала славуцая „Szła dziewczeczka do laseczka” ці не менш вядомая „Góralu, czy ci nie żal?” А між імі яшчэ „Hej, sokoły!” і наш беластоцкі хіт „Rokochałam рі́кпнего Białorusa”. Вядома ж было, хто гуляе. А так пад поўнач, дык спевакі зацягнулі ўжо зусім не тоечыся „Цячэ вада ў ярок” і „Распрагайце хлопцы коні”. А між гэтымі песнямі чуваць было ўскрыкі „горка! горка!” Кампаніі гулялі бы на вяселлі якім. Вядома ж, нідзе так не пагуляеш, як між сваімі.

ак

ВЯРНУЛІ СПРАВДЛІВАСЦЬ

Справа беларускага тэлебачання ў Беластоку, якая даволі рэгулярна вяртаецца на старонкі „Нівы”, выклікае за кожным разам вялікі водгук сярод нашых чытачоў. Пасля артыкула Аляксандра Максімяка „Не любяць беларускага TV” („Ніва”, н-р 8) амаль кожны дзень хтосьці звяніў, ці непасрэдна ў рэдакцыі раскажаў пра свае безвыніковыя змаганні з адміністрацыяй жыллёвых кааператываў за вяртанне магчымасці аглядаць мінскае тэлебачанне.

Мы часта, ідучы следам нашых чытачоў, звяртаемся да бюракратаў з пытаннем: чаму беларускім арэндаплацельшчыкам не дазваляюць яны глядзець беларускія праграмы. Чуем у адказ нейкія мутныя тэорыі, з якіх вынікае, што ў Беластоку лягчэй прыстасаваць антэну для прыёму нямецкіх ці нават партугальскіх праграм, чым беларускіх. Проста высаканая еўрапейская тэхніка не да-

зваляе трансляваць электрамагнітныя хвалі з усходняга накірунку. Тут нават тэхніка мае ідэалагічныя патрабаванні.

На вуліцы Цёплай ў Беластоку жыхары будынка 21 Ц у выніку аслабленай чуйнасці кааператывнай адміністрацыі маглі кантактаваць з родным словам праз пасрэдніцтва тэлевізара аж да восені мінулага года. Толькі калі кватарант з суседняга будынка звярнуўся да спадароў ураднікаў з прашэннем, каб вярнулі і яму мінскае тэлебачанне, у адказ пачуў традыцыйнае тлумачэнне, што няма такіх тэхнічных магчымасцей. Спасаўся тады ён на прэзідэнт з вуліцы Цёплай 21 Ц. Раздражнены пан „ке-роўнік” адказаў, што неўзабаве будзе больш справядліва. І сапраўды, на другі дзень жыхары будынка пры вул. Цёплай 21 Ц маглі глядзець толькі каўбояў III Рэчы Паспалітай. Нехта „ненаўмысна” павярнуў антэну ў другі бок. Адразу стала больш справядліва.

рэд.

Кніга — твой прыцель

Наведаў я бібліятэку ў Старым Ляўкове (Нараўчанская гміна), якую вядзе вопытная бібліятэкарша Аліна Барташук. Тут 6800 кніжак і 2500 чытачоў. Існуе таксама адзін бібліятэчны пункт — у Лешуках. Бібліятэкай карыстаюцца жыхары дванаццаці вёсак. Варта адзначыць, што ў бібліятэцы ёсць калі дзвюх тысяч кніжак на беларускай і рускай мовах. Чытачы беларускай літаратуры ў Старым Ляўкове і навакольных вёсках яшчэ не звязіліся — аб гэтым сведчаць свежыя пазычаны. І што важна, тут зной-

дзем шматлікія зборнікі членаў Беларускага літаратурнага аб’яднання „Белавета”.

У мінулым годзе кнігазбор старалёўкоўскай бібліятэкі павялічыўся на 110 кніжак — у асноўным гэта мастацкая літаратура для дарослых і для дзяцей. Варта дадаць, што ў кастрычніку мінулага года бібліятэку перавялі ў самаўрадавую святліцу, дзе мае яна значна лепшыя ўмовы.

Самымі актыўнымі, пастаяннымі чытачамі з’яўляюцца: Вольга Максімяк і Мар’я Крышэнь з Новага Ляўкова, Моніка Карусэвіч са Старога Ляўкова і Мар’я Бірыцкая з Падляўкова.

Янка Ляўковіч

PROGRAM MIEDZYNARODOWEGO TYGODNIA TEATRU

20.03. — St. Petersburg: Teatr im. Komisarzewskiej: Janusz Głowacki — "Antygoną w Nowym Jorku". Scena Duża g. 18.15, spektakl w języku rosyjskim

21.03. — Poniewież: Teatr Dramatyczny: Stanisław Witkacy — "W małym dworku". Scena Duża g. 18.15, spektakl w języku litewskim

22.03. — Bańska Bystrzyca: Divadlo na Razcesti: D. Tatarka — "Dojimate ma Velmi". Scena Duża g. 18.15, spektakl w języku słowackim

22.03. — USA Amy Hart — "Mother Maroon" (Matka Maroon). Scena Mała g. 16 i 20, spektakl w języku angielskim

23.03. — Sevilla: Northern Black Light Theatre na podstawie legend Indian północnoamerykańskich — "Totem". Scena Duża g. 12, 14, 18.15, spektakl taneczny (pantomima)

23.03. — USA Amy Hart — "Voices" (Głosy). Scena Mała g. 16 i 19.30, spektakl w języku angielskim

24.03. — Mińsk: Teatr im. J. Ku-pały Stanisław Moniuszko — "Idylla". Scena Duża g. 18.15, spektakl w języku białoruskim

24.03. — USA Amy Hart — "Mother Maroon". Scena Mała g. 12 i 16

25.03. — Kowno: Teatr Karmelny Ireneusz Iredyński — "Seans". Scena Mała g. 15 i 18.15, spektakl w języku litewskim

26.03. — Wilno: Teatr na Pohulance wg. "Wielopole, Wielopole" Tadeusza Kantora — "Za opłotkami świata". Scena Duża g. 18.15, spektakl w języku rosyjskim

27.03. — Wilno: Teatr na Pohulance Witold Gombrowicz — "Ślub". Scena Duża g. 18.15, spektakl w języku rosyjskim

Ceny biletów: normalny: 5 zł., ulgowy: 4 zł.
Ceny karnetów: normalny: 40 zł., ulgowy: 30 zł.

АБ’ЯВА

Мне 57 гадоў. Рост — 173 см. У мяне 11-гадовая дачка, вышэйшая адукацыя. Без дрэнных схільнасцей, багаты, здаровы, спраўны ў кожным выпадку. Хачу пазнаёміцца з маці, жонкай, без надобных схільнасцей, з лагодным характарам, бесканфліктнай, жаноцкай, ва ўзросце да 45 гадоў. Існуе магчымасць весці сталовую або атрымаць добрую работу. Пажадана даслаць здымак усёй фігуры.

Адпас: Witold Wojszel, ul. Sikorskiego 2, 58-580 Szklarska Poręba, Polska.

19.03.1995 Ніва 3



Вельмі Шаноўны Сп. Рэдактар!
Высылаю Вам копію нашага „Адкрытага ліста” Прэзідэнту Рэспублікі Беларусь Аляксандру Рыгоравічу Лукашэнка з надзеяй, што Вы таксама апублікуеце яго на бачынах сваёй газеты... На свой папярэдні ліст да Прэзідэнта я не атрымаў адказу і хачу, каб праз наспрэчнасць беларускіх газет так у Рэспубліцы Беларусь, як і за мяжой, беларускае грамадства было належна пайфармаванае пра нашыя погляды на розных, для нас важных, пытаннях, звязаных з нацыянальным адраджэннем Беларусі...

Прашу Вас таксама надрукаваць „Адкрыты Ліст” у поўным арыгінале, уключаючы ўсе асаблівасці мовы і арфаграфіі.

Жыве Незалежная Беларусь!!!
З нашанай да Вас,

Алесь Алехнік
Генеральны Сакратар
Згуртавання Беларусаў у Аўстраліі

Вельмі Шаноўны
Сп. Прэзідэнт!

Ужо праходзіць другая палова года з таго часу калі Вы, пад лозунгам Антыкарупцыі і Вываду Беларусі з Эканамічнага Крызіса, былі выбраны першым Прэзідэнтам незалежнай Рэспублікі Беларусь і ўвесь беларускі народ, будучы моцна змучаным доўгагадовымі здзекамі і ашуканствам з боку розных акупантаў, з захваленнем чакаў Вашых рашучых крокаў супраць карупцыянераў аднак, да гэтага часу, спадзяванні беларускага народа не апраўдаліся і ён цяпер жыве нават горш чым да выбараў...

СПРАВА КАРУПЦЫІ І КАРУПЦЫЯНЕРАЎ

Падчас Прэзідэнцкіх выбараў, беларускі народ паверыў Вам, даў Вам свой голас і ўзлажыў на Вас сваю надзею што Вы ачысціце Урадавыя Установы ад карупцыянераў каторыя, як тыя паразіты, смочучы беларускую кроў і даводзяць прыродна-багатую Рэспубліку Беларусь да стану жабрацтва!

Беларускі сумленны народ і цяпер ўсё-яшчэ чакае і жыве з надзеяй што Вы выканаеце свае перадвыбарчыя абяцанні — аднак нават да нас у далёкую Аўстралію ўжо даходзяць трыжожныя чуткі што Вашы абяцанні падаць у суд карупцыянераў, аказаліся пустой перадвыбарчай прапагандай і што ў Новым Урадзе Вы толькі замянілі былых карупцыянераў другімі — сваімі пабочнікамі!

Надовечы мы мелі нагоду чытаць даклад зроблены ў Парляманце Беларусі дэп. С. Антончыкам, пра карупцыю і карупцыянераў якія, як выглядае, надалей працуюць пад Ва-

шай апекай і таксама што Вы, замест юрыдычнай праверкі прадстаўленых дэп. С. Антончыкам фактаў, пайшлі па дыктатарскаму шляху забароны друкавання даклада ў газетах Рэспублікі Беларусь — з ужо цяпер сусветна ведамым, і моцна ў Вольным свеце асуджаным, эпізодам выхаду газэт з „белымі плямамі”... Тое, што Ваш супрацоўнік, Сп. Фядута, узяў на сябе віну за гэты ганебны дыктатарскі крок — нічым не зніжае Вашу адказнасць за яго!!!

Мы ў Аўстраліі выказваем сваю шчырую падзяку газеце „СВАБОДА” за поўнае апублікаванне даклада дэп. С. Антончыка і моцна асуджаем тых хто ламае Канстытуцыйныя правы беларускага народа і стараецца ізноў накінуць на яго ярмо фашыстоўска-камуністычнай дыктатуры!!!

СПРАВА БЕЛАРУСКАЙ ДЗЯРЖАЎНАЙ МОВЫ

У Асноўным Законе Рэспублікі Беларусь ясна гаворыцца што дзяржаўнай мовай ёсць беларуская мова — дык калі, нарэшце, беларускі народ будзе мець радасць пачуць Вашы даклады і выступленні на беларускай мове???

Дарэчы тут ёсць зазначыць што, згодна маёй інфармацыі, Вы ёсць

Адкрыты Ліст

Прэзідэнту Рэспублікі Беларусь —
Аляксандру Рыгоравічу Лукашэнка.

адзіным Прэзідэнтам ў свеце каторы сароміцца дзяржаўнай мовы сваёй краіны, і тыя аўстралійцы, каторыя цікавіцца і наглядаюць за падзеямі ў Рэспубліцы Беларусь, пытаюцца ў нас: Чаму???

Як і чым можна адказаць на гэтае пытанне???

Буду ўдзячным Вам за парад!!!

Я асабіста трымаюся думкі што Вы ўсё-яшчэ вывучаеце беларускую літаратурную мову і што ў скорым часе Вы выступіце з прававой да свайго народа на чыстай беларускай мове і гэтым дакажаеце што Вы ёсць сапраўдным і гордым Прэзідэнтам Рэспублікі Беларусь!!!

Вы надовечы ездзілі з афіцыйнай візітай ў суседнюю, Літоўскую Рэспубліку, дык дазвольце мне, калі ласка, крыху затрымацца і падсумаваць стан літоўскай мовы ў Літве і адносіны да яе Ураду Літоўскай Рэспублікі...

Як ведама, калі Літва аб’явіла сваю незалежнасць яшчэ ў 1918 годзе, літоўская мова была, амаль-што, поўнаасцю знішчаная — аднак Урад Літвы не патрабаваў жоднага рэфэрэндума, але адразу назначыў Асобную Камісію адзіным заданнем якой было аднаўленне Літоўскай Мовы — што і было зроблена ў параўнальна скорым часе...

Таксама і цяпер, калі Літва аб’явіла сваю незалежнасць некалькі гадоў таму назад, літоўская мова адразу і аўтаматычна стала дзяржаўнай мовай Літоўскай Рэспублікі і на гэтай мове гутараць лідары ўсіх палітычных плыняў — а што-ж робіцца з нашай беларускай мовай у нашай Рэспубліцы

Беларусь???

Мы ведаем што прыхільнікі „едіной і неадзімай” маскоўскай імперыі і таксама некаторыя, апанаваныя „псіхалёгіяй рабства” асобы беларускага паходжання, моцна ненавідзяць так незалежнасць Беларусі — як і беларускую мову, гісторыю ды культуру і гэтыя імперскія адпадкі нават маюць нахабства дамагацца „рэфэрэндума” па справе беларускай мовы і нацыянальнай символікі ў Рэспубліцы Беларусь... СОРАМ, ПАЗОР і ГАНЬБА!

Ці Польшча, Расея, Літва ды Фінляндыя рабілі рэфэрэндум каб знаць якая мова павінна быць дзяржаўнай у іхніх краінах???

Ніколі!!!

А ці беларускі народ ёсць горшым за рускі, літоўскі ці японскі???

Таксама НЕ!!!

Дык ёсць натуральным спадзявацца і верыць што ў Польшчы — польская, у Фінляндыі — фінляндская, Японіі — японская і ў Рэспубліцы Беларусь заўсёды будзе дзяржаўнай беларуская мова і беларускі народ таксама павінен заўсёды ганарыцца сваёй тысячагадовай нацыянальнай символікай, бел-чырвона-белым сцягам і гэрбам „Пагоня”!!!

На беларускай дзяржаўнай мове пісаліся славутыя Статуты-Канстытуцыі ўжо 500 гадоў таму назад і трэба запэўніць што на беларускай мове будуць пісацца ўсе будучыя Дзяржаўныя Акты Рэспублікі Беларусь!!!

Трэба таксама прыпомніць чужынцам жывучым у Рэспубліцы Беларусь што беларусы пражываючы ў другіх краінах света, уключаючы Расею, вывучаюць і шануюць мовы і законы гэтых краін — і чужынцы ў Беларусі таксама мусяць вывучаць і шанаваць беларускую мову і законы... Іначай і Быць Няможа!!!

Што тычыцца Вашага нэгатыўнага падыходу да беларускай-дзяржаўнай мовы, дык трэба прызнацца што за Вамі і Вашай дзейнасцю цяпер нагледваюць шматлікія аўстралійскія журналісты і палітыкі, і некаторыя журналісты ўжо займаюцца збіраннем матэрыялу для англамоўнай кніжкі пра жыццё і канвульсы маладой Рэспублікі Беларусь і дзейнасць Яе першага, ўсенародна выбранага, Прэзідэнта... Ёсць розныя і цікавыя прапановы і сугэстыі што да назвы гэтай кніжкі — і адзін з тытулаў якія прапанаваліся зацікаўленымі журналістамі ёсць: „The President Who Hates His Country” — або па беларуску: „Прэзідэнт Каторы Ненавідзіць Сваю Краіну”...

Будзем спадзявацца, што гэты тытул не будзе ані патрэбным — ані рэальным у скорым часе.

Буду чакаць ад Вас парады і інфармацыі, за якія буду ўдзячнай!

Няхай Жыве Незалежная Рэспубліка Беларусь!!!

З павагай,

Алесь Алехнік,
Генеральны Сакратар
Згуртавання Беларусаў у Аўстраліі
г. Сіднэй — Аўстралія
Люты — 1995 г.

Спазнайце сваіх продкаў, сыны Беларусі!

Камітэт па архівах і справаводстваў Рэспублікі Беларусь накіраваў інфармацыю аб Беларускай генеалагічным таварыстве ў дыпламатычныя прадстаўніцтвы і консульскія установы РБ. Ніжэй друкуем тэкст, які мы атрымалі з Генеральнага консульства РБ у Белаастоку.

Гаспадар хутара дзе-небудзь пад Пінскам, канешне, не ўяўляў, што праўнуку яго ўбачаць Божы свет не сярод родных пушчаў, а недзе на Далёкім Усходзе ці ўвогуле за акіянам, у Каліфорніі ці ў Агаіо. Зараз настаў, нарэшце, час адшукаць тыя ніці лёсаў людскіх, якія звязваюць Уладзіслава з Наваградкам, Бузнас-Айрэс ці Мельбурн з Палессем...

Дзякуй Богу, беларускія архівы больш не з’яўляюцца „сакрэтным фондам партыі”. Паставіць іх на службу чалавеку, ператварыць у сямейны архіў кожнага жыхара і кожнага выхадца з Беларусі — вось новая, гуманная і высакародная, перспектыва. Нацыянальны архіўны фонд Рэспублікі Беларусь захоўвае звыш 20 мільёнаў спраў, якія назапашваліся на працягу некалькіх стагоддзяў. Гэта ў прыныце дазваляе адшукаць даволі аддаленых продкаў бадай што кожнага з нашых суайчыннікаў. Трэба было бачыць здзіўленне аднаго з іх, калі ён атрымаў дакументальныя пацвярджэнні свайго паходжання са старажытнага шляхецкага роду, заснавальні якога жыў на пачатку XVI стагоддзя! Можна не сумнявацца, што наперадзе нас чакае яшчэ шмат падобных шчаслівых знаходак. Калі-ніколі знойдзеныя дакументы праліваюць святло на сапраўдныя абставіны і недалёкага часу, на падзеі першай і другой сусветных войнаў. Мы разумеем, што некаторыя са звычайных канцелярскіх папер з’яўляюцца для кагосьці дарагім сведчаннем аб блізім і родным чалавеку... Ці аб аддаленым, але прамым, непасрэдным продку — носьбіце такога ж самага, як у бацькі ці ў маці, прозвішча. Прозвішча беларускага, расейскага, польскага, яўрэйскага ці татарскага. Беларусь жа на працягу стагоддзяў была родным домам для людзей розных нацый і веравызнанняў. І праваслаўныя, і каталіцкія, і уніяцкія, і іўдзейскія метрычныя кнігі былога Паўночна-Заходняга краю захаваліся ў нашых архівах у досыць вялікай колькасці. Такім чынам, існуе добрая магчымасць прасачыць паходжанне многіх нашчадкаў, выхадцаў з нашай агульнай бацькаўшчыны.

Калі вы жадаеце атрымаць дакументальныя звесткі аб сваіх далёкіх і блізкіх з Беларусі, калі ласка, звяртайцеся ў Беларускае генеалагічнае таварыства: вул. Калектарная, 10, пакой 208, 220048 Мінск, Рэспубліка Беларусь, тэл. (0172)208760, (0172)208830, факс (0172)205120. БГТ — навуковая, культурна-асветніцкая, нездзяржаўная і некамерцыйная арганізацыя, галоўная мэтай якой — спрыяць даследаванню генеалогіі грамадзян ураджэнцаў Беларусі. У нас ёсць падставы разлічваць на поспех гэтай гуманнай місіі, адшукаць карані і класіфікаваць радавод літаральна кожнай асобы, чыя сямейная гісторыя звязана з Беларуссю.

ДРУГІ СШЫТАК

Беларускае гістарычнае таварыства, якое існуе ад восені 1993 г., развівае сапраўды імпазантную выдавецкую дзейнасць. Пра канцы мінулага года паказалася кніжка Веслава Харужа „Białoruski drugi obieg w Polsce 1981-1990”, на пачатку гэтага — кніжка Ірэны Матус „Wiel Strzelce-Dawidowicze w tradycji historycznej” і толькі што выйшаў з друку другі том „Białoruskich Zeszytów Historycznych”.

Гэты сшытак у асноўным прысвечаны гісторыі беларускага школьніцтва ад шаснаццаціга стагоддзя амаль па сённяшні дзень. Мажэна Лідкэ піша пра адукацыю рускай шляхты ў Вялікім княстве Літоўскім у палове XVI стагоддзя, Антон Мірановіч — пра праваслаўнае школьніцтва на беларускіх землях у XVI—XVIII стагоддзях, Ірэна Матус — пра царкоўныя школы ў Бельскім павеце пры канцы XIX і на пачатку XX стагоддзяў, Яўген Мірановіч — пра палітыку

польскага ўлад у адносінах да беларускага школьніцтва ў 1944-1980 гадах, Славамір Іванюк — пра ролю БГКТ у развіцці беларускай асветы ў 1956-1980 гадах, Лена Глагоўская прадстаўляе як палякі пішуць пра Беларусь і беларусаў у сваёй гістарыяграфіі.

Апрача артыкулаў у выданні змешчаны рэцэнзіі, біяграфічныя матэрыялы і камунікаты вядомых асветных дзеячаў — Аляксандра Іванюка, Зінаіды Навіцкай і Тамара Русацка.

У большасці надрукаваныя ў сшытку матэрыялы — гэта плён навуковай канферэнцыі, арганізаванай Беларускамі гістарычным таварыствам у Бельску-Падляшскім у кастрычніку мінулага года.

рэд.

* W. Chorczy, *Białoruski drugi obieg w Polsce 1981-1990*, Białystok 1994, ss. 148.

J. Matus, *Wiel Strzelce-Dawidowicze w tradycji historycznej*, Białystok 1994, ss. 242.

Białoruskich Zeszytów Historycznych, z. 2, Białystok 1994, ss. 170.

ДЗВЕ БЕЛАРУСІ

Працяг са стар. 1

нае спадчыны? Як глыбока пайшлі працэсы манкуртызацыі грамадства!

Гісторыя аднак у апошніх гадах, як ніколі, была вельмі ласкавая і шчодрая для беларусаў — абдаравала нас (даслоўна) суверэннай дзяржавай, стабільнымі межамі, нацыянальнай сімволікай і найважнейшае — зняла ў людзей страх, дазволіла марыць. Ідэя 25 Сакавіка пачынала ўваходзіць у стан рэальнасці. Маладая Беларусь пачынала планаваць самастойны быт. Але была яна ў знакамётай меншасці.

Манкурты, якія пачаткова паверылі ў дэмакратызацыю Расіі, неўзабаве пераканаліся, што ў Маскве адбываецца толькі нейкі фарс. Крамлёўскія актёры ігралі камедыю „Дэмакратыя і перабудова” для сусветнай публікі. Ельцына называлі дэмакратам нават тады, калі з танкаў страляў у свой парламент. Такая дэмакратызацыя вельмі падабалася беларускім бальшавікам.

„Мы абяцаем вам далучыць Бела-

русь да Расіі”, — звярталіся да выбаршчыкаў Кебіч і Лукашэнка — галоўныя кандыдаты на пост прэзідэнта. Ці недзе яшчэ ў свеце бывае такі кур’ёз, што прэзідэнт „незалежнай дзяржавы” заяўляе гатоўнасць ісці на каленях у сталіцу суседняй краіны, каб у рукі яе кіраўнікоў аддаць лёс свайго народа? Гісторыя ведае толькі штось зусім адваротнае — у тым ліку нават сотні гадоў змагання за незалежнасць нацыі. Свабода — гэта штосьці такое, за што народы пасылаюць на вайну сваіх найлепшых сыноў, каб толькі вольнымі жылі наступныя пакаленні. Беларусам непатрэбнае нават ніякае змаганне за сваю незалежнасць — патрэбна толькі воля існавання як народа, як згуртавання вольных людзей, як грамадзян, адказных за свой лёс і лёс свае Бацькаўшчыны. Гэта так мала, а адначасова так многа. Але гісторыя дае народам падаркі раз на тысячу гадоў. Беларусь сёння мае свае пяць мінут. Кіраўнікі дзяржавы пачалі марш назад. Узнікае тады асноўнае пытанне: ці народ здолее затрымаць шаленства правадыроў, якіх раней прывёў да ўлады?

Яўген Мірановіч

4 Ніва 19.03.1995

Пра асобу Віктара Шведа і яго творчасць нельга гаварыць інакш, як толькі пра беларускага адраджэнца, які вось ужо сорак гадоў ахвярна працуе над абуджэннем і ўмацаваннем нацыянальнай свядомасці нашых суродзічаў, што апынуліся воляй гісторыі-мачахі ў Польшчы. Належыць ён да тае невялічкай, але надзвычай ахвярнай і дзейнай жменькі беларускай моладзі, у асноўным студэнтаў з Беласточчыны, якая стала зачынам, „дражджамі” беларускага руху не толькі ў Варшаве, Шчэціне, Гданьску, але нават у Ленінградзе.

Свядомыя беларускія студэнты ў Варшаве сустракаліся і знаёміліся ў праваслаўных цэрквах на Празе і Волі, а дзейнасць ужо ў 1955 г. разгортвалі ў Беларускай гуртку пры Расейскім культурным таварыстве. Марылі ўсе: і ў Варшаве, і ў Шчэціне, і ў Ленінградзе пра сваю беларускую арганізацыю, газету, выдавецтва, тэатр...

Вялікімі і натуажлівымі намаганнямі самай свядомай часткі беларускай грамадскасці ў часы паслясталінскай „адлігі”, у 1956 г., удалося заснаваць Беларускае грамадска-культурнае таварыства. Затым, як грыбы пасля дажджу, выраслі яго Галоўнае праўленне ў Беластоку, аддзелы ў Бельску, Гайнаўцы, Гарадку і іншых асяродках беларусаў. „Увесну 1956 г. арганізавалі мы аддзел БГКТ у Варшаве, — успамінае В. Швед. — Я актыўна ўключыўся ў дзейнасць аддзела, і неўзабаве мяне выбралі яго сакратаром... Мы павялі сярод моладзі і дарослых вельмі інтэнсіўную лектарскую дзейнасць, знаёмілі з беларускай літаратурай, гісторыяй, мастацтвам, а я, маючы ўжо тады журналісцкую падрыхтоўку (у 1956 г. закончыў журналістыку), пачаў працу ў „Ніве” як яе прадстаўнік у Варшаве”. Потым была праца ў БГКТ і польскамоўных выдавецтвах, але заўсёды яго сэрца і думкі былі ў беларускім руху.

Такім чынам наш будучы самы ахвярны, самы дзейсны і самы плённы паэт акунуўся ў гушчу беларускага руху ў Польшчы, акунуўся свядома, рашуча, без хістанняў, назаўсёды, пра што і заявіў у сваім першым вершы „Я — беларус”:

Я — беларус, а сваёй роднай мовы
Яшчэ дзіцём вучыўся ад бацькоў.

Таму адно з той мовы нават слова
Мне даражэй, чым з іншых сотні слоў.
Я — беларус, і гэтым ганаруся.
Усім душу сваю магу адкрыць:
Ніколі і нідзе не адракуся,
Што беларусам жыў і буду жыць!

І да гонару паэта неабходна сказаць, што дадзенаму слову ён верны па сённяшні дзень, ні на ёту ніколі не адступіўся...

В. Швед з першага кроку ў літаратуры дасканала ўсведамляў, што да нашых людзей прамовіць, узрушыць і пераканаць іх можа толькі паэзія зразумелая, непасрэдная, пранікнутая глыбокім пачуццём, прысвечаная таму свету спраў, падзей і думак, якія ўсіх нас акружаюць і хваляюць, як гаворыцца — свойская паэзія. І наш паэт знайшоў спосаб на такую ўніверсаль-

песнях, казках, легендах, прыказках, былічках.

Я яшчэ і сёння памятаю, як у пачатку 1939 года (за некалькі месяцаў да гібелі II Рэчы Паспалітай) на вяселле нашага сваяка ўваліўся нікім няпрошаны паяк-паліцыянт, расцеўся на ганаровым месцы, сам сабе гарэлку наліваў і сам найлепшую закуску са сталаў згортаў, а калі дзяўчаты-дружкі праспявалі народную вясельную беларускую песню, твар яго наліўся крывёю, ён грымнуў кулаком у стол і гаркнуў на ўсё горла: *Milczeć! Za te kaczapskie bolszewickie śpiewy po was Bereza płacze*. А канцэнтрацыйны польскі лагер у Бярозе-Картузскай усім быў добра вядомы, сярод вясельнікаў таксама былі такія, што па-смакавалі ў ім „панскае ласкі”.

Да 70-годдзя Віктара Шведа

АДРАДЖАЛЬНІК

насць мастацкага выказвання — яго вершы даступны і ўздзейнічаюць аднолькава на беларуса-інтэлігента, як і на беларуса-дзядулю, што некалі наведваў адну ці дзве зімы народную школу. Гэта вялікая заслуга нашага паэта, бо такое дасягненне дастаецца ў сусветнай літаратуры нямногім творцам. Як паказвае гісторыя, яго ўдастойваюцца толькі тыя, хто адлюстроўвае пажаданні і мары свайго народа, шчыра шануе яго і сам паходзіць з народных глыбін. Усім гэтым патрабаванням адпавядае наш паэт (нарадзіўся ён, як вядома, 23 сакавіка 1925 г. у вёсцы Мора на Арляшчыне ў сялянскай сям’і).

Наш беларускі народ, асабліва яго неад’емная частка, што апынулася ў межах Польшчы, на працягу доўгіх стагоддзяў быў пазбаўлены права і якіх-кольчы магчымасцей свабодна карыстацца сваёй роднай мовай і развіваць на ёй сваю літаратуру і іншыя віды культуры. Загналі яе яшчэ ў XVII стагоддзі ў падполле пастановай сейма ад 1697 г., забараняючы яе ўжываць у Рэчы Паспалітай. З таго часу амаль 300 доўгіх гадоў яна жыла нелегальна, патаемна, як вусная народная творчасць у штодзённай мове,

вяселле раптам абярнулася ў паховіны, вясельнікі адзін за другім кінуліся з хаты. Вяселле разбеглася, а паліцыянт загадаў адвезці яго на пастарунак на ўрачыста прыбраным возе, якім вярталася ад вянцу ў царкве маладая пара. Хаця мне тады ішоў сёмы гадоў жыцця, але да гэтага здарэння часта вярталіся мае бацькі, родзічы, знаёмыя і гэты вобраз назаўсёды ўрэзаўся ў маю памяць.

Таму-то тры стагоддзі наша роднае слова вымушана было быць надзвычай простым, агульнаразумелым, з глыбокім зместам і непрыхільным уладам. Менавіта такім словам звяртаецца В. Швед да сваіх чытачоў і слухачоў. Таму кожны беларус яго разумее і кожнаму беларусу любая яго творчасць. Ён, не мудруючы ілжыва, выставае народам, а загнае ў сярмяжную штодзёншчыну роднае слова нашае падняў на вышыню высокапрафесійнай мастацкай творчасці. Паэт свядома адмовіўся ад надуманага, мудрагелістага, выкрутасістага ды вычварнага вершаплёцтва і блудаслоўя, якімі вось колькі часу засмечваюць нашу літаратуру рознай масці самазваныя „геніі”.

Віктар Швед, як толькі стварыў не-

калькі дзесяткаў вершаў, адразу рушыў з імі ў народ, каб падарыць іх яму і пачуць ад яго ацэнку і запатрабаванні. І гэтак ездзіць і ходзіць ён вось ужо амаль 40 гадоў з вёскі ў вёску, з мястэчка ў мястэчка, са школы ў школу па ўсёй Беласточчыне і па ўсёй Польшчы, дзе жыве хоць жменька беларусаў, і сваімі вершамі будзіць і ўзмацняе нацыянальную свядомасць нашых суродзічаў, вучыць шанаваць і кахаць сваю родную зямлю, мову, культуру, традыцыю. У яго вершах паўсюдна адчуваецца тхненне і прысутнасць вернасці роднаму Права-слаўю, святой Царкве і спрадвечным нашым духоўным традыцыям.

Дагэтуль ён правёў каля дзвюх тысяч аўтарскіх сустрэч з чытачамі. Сумняваюся, ці знойдзецца яшчэ які-кольчы паэт на свеце, які здзейсніў бы такі сапраўды геройскі чын. У значнай меры дзякуючы таму, што В. Швед столькі дзесяцігоддзяў нясе сваё мастацкае слова ў народ, наша родная беларуская мова ўтрымліваецца да сёння сярод беларусаў, што жывуць у Польшчы.

Надзвычайнага значэння ўчынак здзяйсняе наш Юбіляр і ў адносінах да маладога пакалення беларусаў Беласточчыны і Польшчы. Гэта ж на яго вершах, змешчаных у „Зорцы”, зборніках „Жыццёвыя сцежкі” (1967), „Дзяцінства прыстань” (1975), „Дружба” (1976), „Вясёлка” (1991), падручніках і іншых выданнях, ужо трэцяе пакаленне спазнае красу свае роднае мовы і культуры, успрымае іх да сэрца, становіцца свядомымі беларусамі.

І не дзіва, што многія вершы паэта пакладзены на ноты кампазітарамі, а яшчэ болей — ператвораны народам у песні і спяваюцца на самых вялікіх сямейных і грамадскіх урачыстасцях. Такой пашаны і такой славы не ўдастоіўся ніводзін з беластоцкіх паэтаў — ні беларускіх, ні польскіх.

І сёння Віктар Швед сваё 70-годдзе адзначае высокім творчым уздымам, новымі таленавітымі творами і актыўнай дзейнасцю ў беларускім руху.

Зычым яму моцнага здароўя на доўгія-доўгія гады і вялікага плёну ў новых творчых здзяйсненнях.

Мікола Гайдук

„А я ўсё яшчэ жыву, пішу...”

Працяг са стар. 1

выхаду на пенсію ў восемдзесят восьмым годзе.

— Ты жыў у Варшаве, але ўся твая творчасць звязана з роднай Беласточчынай.

— Так, Варшаве я прысвяціў усяго некалькі вершаў.

— Бо ўся твая душа рвалася сюды. Памятаеш?

Я непатрэбны тут нікому,
У калаўроце гарадскім.
Мне вельмі хочацца дадому,
Туды, дзе буду роўны ўсім.

Ці адчуваеш ты сябе — сярод сваіх — „раўнейшым”, чым быў у Варшаве?

— Так. Падбудаваў сям’я. Зраблю ўсё, каб выхаваць Натальку на беларуску!

— А як асяроддзе? Прыхільнае?

— Раней было лепш. Калісьці мяне пазнавалі, у цягніку дзяўчаты ўступалі месца: „Сядайце, пане Швед!” Пакуль даедзеш да Мора, дык некалькі чалавек пазнае. Сёння мяне ніхто ўжо не пазнае...

— Сёння, у пагоні за грашом, людзям не хапае часу на паэзію.

— Але ж моладзь... Калі б я ведаў, што яны не чытаюць толькі Шведа, дык было б паўбяды. Але ж яны наогул чытаюць штораза менш беларускага.

А сябры? Лаюць, як заўсёды. Года

паўтара таму адзін з іх апавясціў па Беластоцкім радыё, што хаця Швед скончыў тры факультэты, то гэта яму не дапамагло ў паэтычнай творчасці. Даказваў, што я затрымаўся на шасці-дзесятых гадах, не зрабіў ні кроку наперад, а тое, што пішу — гэта перапевы.

— Некаторыя літаратурныя крытыкі сцвярджаюць, што ты ніколі не імкнуўся апранаць сваю паэзію ў модныя кашулькі.

— Я проста вельмі здзіўляўся, калі пачуў такі каментарый, бо калі той сябра выбіраў у свой час мае вершы ў друк, дык ставіў на многіх вершах... пяцірэкі з плюсам!

Але не гэта было галоўнае. Усё было пададзена ў мінулым часе: быў, пісаў. Людзі пачалі званіць і выказваць спачуванні жонцы. Пыталіся, чаму не паведамілі — прыйшлі б на пахаванне. І тады я напісаў верш „А я ўсё яшчэ жыву, пішу”. Яго надрукавалі ў „Ніве”, і сябра абразіўся.

— Годам пазней у урады перадачы „Z przińnika Jana Leociuka” пра цябе было сказана вельмі прыгожа: „Wciąż słyszę dalekie śpiewanie, rozrastające się z pieśni żniwniej, unosi się ku niebu i łączy z anielskim szuwaniem. Nad ziemią, która leczy swoje sumienie dobrymi wierszami Wiktora Szwea”.

— На шчасце, не ўсе ў хоры нашых крытыкаў літаратуры маюць аднолькавы галасы.

— І ніхто з іх не мае права сказаць, што ты ў жыцці зрабіў мала!

— Шэць зборнікаў: „Жыццёвыя сцежкі” (Беласток, 1967), „Дзяцінства прыстань” (Беласток, 1975), „Дружба” (для дзяцей, Мінск, 1976), „Мая



Віктар Швед нясе ў „Ніву” свае вершы.

зьялёная Зубровія” (Мінск, 1990), „Родны сгоў” (Беласток, 1991), „Вясёлка” (для дзяцей, Беласток, 1991), а таксама цыкл вершаў у „Першай чытанцы пасля лемантара”, выдадзенай у ЗША. Былі вершы ў календарых, падручніках, альманахах. Толькі ў „Ніве” я апублікаваў 1800 вершаў. Ніхто такой колькасцю не можа пахваліцца.

— Не скажучь табе, што лічыцца якасць, а не колькасць?!

— Ну, карыкатуры на гэту тэму я ўжо дачакаўся ад Лёніка Тарасэвіча, але ўсё роўна не магу ўстрымацца і перастаць пісаць вершы.

— Нядаўна я гутарыла з Марыяй

Аліфер, і яна мне сказала, што піша музыку на твае словы і спявае гэтыя песні з гітарай.

— Толькі Эдуард Гойлік напісаў музыку на словы 45 маіх дзіцячых вершаў, спяваюць „Родную мову”, „Бацькоўскі парог”, „Беласточчыну”, а калядкі, напісаныя мною ці перакладзеныя з рускай, польскай, украінскай моў, спявае калектыў „Анонім”.

— Я чула, што ты цяпер рыхтуеш анталогію польскамоўных паэтаў Беласточчыны ў перакладзе на беларускую мову.

— Я ўжо пераклаў 120 вершаў — Веслава Казанэцкага, Ежы Пятовіча, Яна Леанчука, Крыстыны Канэцкай, Альжбеты Казлоўскай-Свянткоўскай і іншых аўтараў.

— А на аўтарскія сустрэчы ездзіш?

— Зрэдку. У апошні час правёў сустрэчы ў дзвюх падставовых школах у Гайнаўцы, таксама ў Орлі, Махнатым, Старым Корніне, у Настаўніцкім літаратурным клубе ў Беластоку.

— Шмат працуеш, Віктар, хаця ты і на пенсіі.

— Калі малая ў прадшколлі, магу папрацаваць.

— Дзякую табе за твае вершы і за размову. Ад імя калектыву „Нівы” жадаю доўгіх гадоў жыцця і няспыннага творчага натхнення.

Гутарыла і фатаграфавала
АДА ЧАЧУГА

19.03.1995 Ніва 5

Зорка

СТАРОНКА ДЛЯ ДЭЦЕЯ

ПЕСЕННАЯ ПАЛОСКА

Гайнаўшчына

Лёблю я Гайнаўшчыну наўцу,
Яе ўсе сёлы, гарадкі.
Тут кожна сцежка мне знаёма } 2х
Тут пражываюць землякі.

Тут пражывалі нашы дзеды
І дзедаў дзеды тут жылі
Яны жылі і гаравалі
Цяпер ляжаць там дзе крыжы. } 2х

Люблю пралескі нашых вёсак,
Люблю дрымучыя лясы
І нашу Пушчу Белавежску } 2х
І сенакосныя лугі.

Люблю традыцыі я нашы,
Бо гэта продкаў нашых дар,
Якія здаўна насялялі
Маёй Падляшшыны абшар } 2х

Люблю я родную мову нашу,
Яе не можна не любіць,
Бо навучала яе маці
І бацька мой так гаварыў. } 2х

Люблю народныя песні нашы,
Люблю царкоўны сумны звон,
Бо гэта Гайнаўшчыны нашай
Жыцця і смерці ёсць закон. } 2х



Хлопцы з Дубін, што каля Гайнаўкі.

Фота Г. Кандрацюк

Дарагая „Зорка”!

Мяне завуць Анна Аўсянюк. Я вучаніца 4,„э” класа Пачатковай школы н-р 3 у Бельску-Падляшскім. На ўроку беларускай мовы мы гаварылі пра тое, як правялі канікулы. Я рашыла расказаць пра гэта табе, „Зорка”.

У гэтым годзе здзейснілася мая вялікая мара. У час зімовых канікул я была на басейне. Я яшчэ не ўмею добра плаваць. Пры дапамозе купальнага круга я аднак пераплыла ад пачатку да канца басейна. Гэта мяне вельмі цешыла. Многа смеху і радасці было ў час гульні вялікім мячом. Гадзіна мінула вельмі хутка. Во-

лей-няволей трэба было выходзіць з вады і апранацца. Мама купіла бутэрброд, фруктовы сок. Экскурсія на басейн была цікавая, засталіся незабыўныя ўражанні.

Дома ў час канікул я таксама не сумавала. Я чытала кніжкі, рашала цікавыя задачы.

Нягледзячы на тое, што не было снегу, зімовыя канікулы лічу ўдалымі. Мінулі яны аднак вельмі хутка.

Анна Аўсянюк

Ад рэдакцыі:

Шаноўная Аня!

За прыгожае апісанне сваіх канікул высылаем табе ўзнагароду — альбом для фотаздымкаў.

Курганы

Ці ведаеце, што толькі ў Белавежскай пушчы знаходзіцца звыш 300 курганоў? А колькі ж ужо іх раскапаных нашымі продкамі або захопнікамі. Людзі верылі, што ў курганах схаваныя скарбы і таму іх капалі.

Курганы — гэта зямельныя насыпы над старажытнымі магіламі памерлых. Наогул маюць яны форму круглую, дыяметрам 5—10 метраў, а вышыняй у 1—2 метры.

На беларускіх землях з’явіліся яны вельмі даўно, у III і II стагоддзях да нашай эры. Найбольш вядомыя на Палессі і Падняпроўі.

Паводле тагачасных вераванняў, курганы былі дамоўкамі памерлых. Нябожчыкам „на той свет” ставілі посуд з ежай, клалі прылады працы і

зброю. У народзе курганы звычайна называюць капцамі або валатоўкамі. Часам іх памылкова лічаць татарскімі, французскімі або шведскімі магіламі. Ахутаны яны легендамі і казкамі. Не дзіва. Пахаванне такога тыпу скончылася ў сівую мінуўшчыну. Пасля прыняцця хрысціянства змяніўся стыль пахавання. Не азначае гэта, што ўжо ў X стагоддзі людзі забыліся пра курганы. Не. У такі спосаб хавалі яны нябожчыкаў яшчэ да канца XI стагоддзя. А ў глухих і недаступных месцах звычай гэты трымаўся аж да XIV ст.

На Беларусі больш за 6 тысяч курганных могілак. Яны — каштоўныя археалагічныя помнікі і таму ахоўваюцца дзяржавай. Іх разбурэнне караецца законам.

3-ка

Як заяц і вожык навыперадкі беглі

(беларуская народная гумарэска)

Сустрэў заяц вожыка і кажа:

— Які ты няўдалы — касалапы, і бегаеш ты памаленьку.

А вожык яму на тое:

— Ну, але бегаю я хутчэй за цябе.

— Давай на перагонкі.

— Ну, давай, толькі пайду я ў хату і паем крыху.

Вожык пайшоў, сказаў сваёй жонцы.

— Ты ідзі на тую старану паляны, а

я тут буду. Калі прыбяжыць заяц скажы яму: „А я тут ужо даўно!”

І пабеглі заяц і вожык. Вожык крышку прабег і назад вярнуўся. А заяц бяжыць, бяжыць, бяжыць. Прыбягае, а там ужо вожык:

— А я даўно ўжо тут!

— Тады назад бяжы.

І зноў пабеглі. Беглі, беглі, беглі. Прыбягае, а вожык зноў перад ім.

— Я тут даўно ўжо!

З той пары перастаў заяц чапаць вожыка.

3-ка.

Скорагаворкі

Рапартаваў ды не дарапартаваў, стаў дарапартоўваць ды зарапартаваўся.

— У ката капыты, у каня кіпцюры?

— Не, у каня капыты, у ката кіпцюры!

Калы трэба перакалоць, перакалаціць.

Ткач ткаў хустку на таку і хукаў на руку.



6 Ніва 19.03.1995

Дзяўчаты з Маліннік.
Фота Г. Кандрацюк

ДЛЯ САМЫХ МАЛЕНЬКИХ

Добры дзень усім!
Я — Ганна

Ані позна, ані рана
я з'явілася на свеце,
як усе, дарэчы, дзеці.
Я прыгожая дзяўчынка,
радасць маміна,
смяшынка.
Непаседа і скакуння,
галасістая пявуння,
цёмнавокая паненка,
і люблю мяняць сукенкі.

Хто са мной не пасябруе —
на сябе няхай крыўдзе.

Начная размова

Прыйдзе дзень —
люблю я спаць,
ноччу —
з мамай размаўляць.
— Гу, агу!
Спаць не магу.
Гулі-гулі!
Вы заснулі?
Сумна быць адной Ганулі.
Як сказаць аб тым матулі?
— А-а-а, у-а!!!
Усе пачулі.

Крапіўка

Ганна дзеду жаліцца,
што крапіўка джаліцца.
Ні зубоў няма, ні джала,
а балюча пакусала
і за ножку, і за ручку
залатую яго ўнучку.

Ала Канапелька



Ганулька Пякарская — наймалодшая чытачка "Зоркі".

Вясёлы куточак

Марк прынёс пасведчанне, на якім
ажно тры адзінкі. Пабачыўшы гэта,
маці бярэ скураны паясок і хоча луп-
цаваць сына.
— Мамачка, а пацукоў ты баішся?
— Ну, зразумела, што баюся!
— Дык вельмі добра, бо Грышка даў
і мне аднаго дзеля самааховы.

Сустрэкаецца двух сяброў:
— Ці ты, Андрэй, паверыш? Мой сын
вельмі хлусіць.
— Сапраўды? А колькі яму годзікаў?
— Чатыры.
— А малітву, прынамсі адну ведае?
— Ну што ты, такі дзяцюк?

Міколка вярнуўся з летнішча.
— Якія ў цябе поўныя шчочкі, ці вас
там так добра кармілі? — уцешылася
маці.
— Не ад ежы гэта. Я надзімаў там
матрацы.

Даслаў
Андрэй Гаўрылюк



Малюнак да казкі „Як кот звяроў напалохаў”

Абразок можаце выразаць, павялічыць на ксераксе і размаляваць каляровымі алоўкамі або фарбамі. Атрыманы такім чынам плакат можаце павесіць у сваім пакоі або класе.

(2)

(працяг; пачатак у н-ры 11)

Алена, стоячы непадалёк, раз-
маўляла з маці; зірнула на мяне і ад
спалоху закрычала:

— Ах, што дзеецца з ім! Глядзі, мама,
якія страшныя ягонныя вочы, няхай бы
ішоў сабе адсюль.

Пачуў я гэтыя словы Аленіны, і мяне
бы пярун выцяў: памутнела ў вачах,
прытомнасць страціў; пакідаю бяседу
і, не ведаючы куды ісці, бягу па дарозе,
сустрэкаю кабету, што вяла за руку
маленькае дзіця.

— Ах, не глядзі на маё дзіця, — кры-
чыць яна мне. — Ты заб'еш яго сваім
страшным позіркам.

Уцякаю ад спалоханае кабеты і бягу
дадому. Падбег да свае хаты — сабака
мой не пазнаў мяне. Дарэмна голасам
хачу яго супакоіць: ужо слова сказаць
не магу: толькі енк, падобны да выцця,
выходзіў з маіх грудзей. Лютая трыво-
га апанавала мяне. Парабак майго су-
седа паглядзеў на мяне і ўразіўся.

— Чаму гэта, — кажа, — твой твар і
рукі абраслі поўсцю?

Глянучы на сябе — і як непрытомны
пакідаю свой дом і бягу ў поле.
Жывёла, што пасвілася там, уцякае ад
мяне, сабакі кідаюцца, і я хуценька ха-
ваюся ў лесе.

Бягу праз пушчы і дзікія пустэчы,
падаю ў засені густых ялін; тут,
зірнуўшы на сябе, убачыў, што рукі і
ногі мае ўжо перамяніліся ў воўчыя ла-
пы; хацеў заплакаць над сваім няшчас-
цем — і жаклівае выццё вырвалася з
маіх грудзей.

Блукаў па гарах і лясах у абліччы
страшнага звера. Думкі і пачуцці ў мя-
не засталіся чалавечыя, памятаў
мінулае і, задумваючыся пра сваё ця-
першае жыццё, мучыў сябе лютай
роспаччу, не ведаючы, ці будзе калі
канец гэтаму няшчасцю. У хмызняку
шукаў птушыныя гнёзды, лавіў зайцоў

і іншую дробную зверыну. Гэта была
мая ежа. Не падыходзіў да чалавечага
жытла, бо ведаў, што ўсе людзі — мае
ворагі, што яны заўсёды будуць рады
забіць мяне. Аднак чыніць ім шкоду не
хацеў.

Няраз у нядзелю чуў голас касцель-
ных звонаў і выццём прасіў Бога, каб
злітаваўся над маім лёсам. Шмат разоў
хацеў падысці цёмнай ноччу да
касцёла, але сабакі, выбягаючы з вёскі,
адганялі мяне, а часам чуў людскія
крыкі і стрэлы. Тады бег колькі змогі да
лесу, каб толькі схаватца ад напасці.
Кожную раніцу выў я, вітаючы сонца,
ды прасіў у неба ежы на новы дзень.

Ян Баршчэўскі

Ваўкалак

Увосень, зімовымі начамі, у залевы
хаваўся я дзе-небудзь пад густой
ялінаю; шум вятроў акунаў мяне ў
сумныя ўспаміны мінулага. Узімку
почасту галодны, знясілены, блукаў у
страшнейшыя маразы па полі, каб
толькі ўпалаваць што-кольвек. Мой
спачын заўсёды быў кароткі, і нязмен-
на снілася мінулае: бацькоўскі дом,
сябры мае маладосці, прыязныя су-
седзі; тыя хвіліны, калі прыйшло ка-
ханне да Алены, забавы, нашыя
размовы, яе вясёлыя вочы, яе зграб-
ная постаць у шыкоўным строі, з вян-
ком на галаве, — усё гэта прыходзіла
да мяне ў сне, але здавалася яваю. Ча-
сам бачыў я неспакойнаю; уцякала ад
мяне або, перапалоханая, гнала мяне
прэч ад сябе, як колісь на вяселлі, калі
мяне падгавораны Арцём напаіў зача-
раванаю гарэлкаю. І пасля такога
жахлівага сну, я, дрыжучы ўвесь, ус-
хопліваўся. Некалькі год прабываў я ў
такім жаклівым стане.

Расла мая нянавісць да людзей, калі
думаў пра іхнія блуд, неспра-

вядлівасць, незычлівасць да роўных
сабе. Вырасыў шкодзіць ім ва ўсім, як
яны шкодзяць адзін аднаму пры зруч-
ным выпадку, абы толькі мець сабе ка-
рысць. Дык нападаў, калі толькі можна
было, на іх жывёлу і свойскіх птушак;
нішчыў дашчэнту.

Аднаго разу (памятаю як сёння: была
вясна, зелянеў лес, дні стаялі ясныя і
цёплыя) я краўся ўзлескам да вёскі, дзе
жыў Арцём. Бачу: на пагорку ходзяць
пастухі ля жывёлы, Арцём арэ поле, а
непадалёку ад хмызоў маленькая
дзяўчынка пасе гусі. Ён кліча яе да ся-
бе, называючы Ганкаю, і пасылае да-
хаты. Ды дзяўчынка хутка вярнулася і
зноў падышла да гусей.

Я зразумеў, што гэта яго дачка. Калі
з гушчару пазіраў на яе і на бацьку,
запаліўся ўва мне гнеў помсты. Арцём
— нягодны чалавек — давёў мяне да
такога стану, што жыву, гнаны адсюль,
у абліччы страшнага ваўка. Няхай жа і
ён паенчыць над стратаю свайго
дзіцяці! Вскокваю з лесу і хапаю
дзяўчынку. На доччын голас бязьміль-
на бацька і ў распачы кліча на дапамогу.
Чую галасы пастухоў, сабакі на мяне
напалі, зубамі скусалі да крыві. Але
нішто не магло мяне стрымаць. Хутка
хаваюся ў пушчы, нясу сваю здабычу
ўсё далей і далей у глыб лясоў; і там,
адкуль малая ўжо не вернецца сама да-
хаты, кідаю яе. Яна доўга ляжала не-
прытомная, а калі ачулася, крычала,
блукваючы па лесе, распачным голасам.
Яе лямант і плач гінупі марна сярод
густых хвояў і ялін, і я, цешачыся пом-
стаю, пакінуў яе ў лясной пустэчы.

Адаліўся ад таго месца, дзе блукала
гэтая няшчасная ахвяра маёй злосці.
Толькі не доўга цешыла мяне тая пом-

ста. Калі мінуўся запал гневу, прый-
шла думка, што Ганка, беднае дзіцё,
пакутуе без віны. Вярнуўся назад, але
нідзе яе знайсці не мог; глуха было ў
лесе, і голас яе ўжо не чуўся.

Напаў на мяне нязносны смутак: зра-
зумеў, што помстаю не супакоіш паку-
ты. Дзе б ні быў — усюды не даюць мне
спакою бацькава распач, лямант
пакінутай у лесе дачкі і сабакі, што,
гонячыся за мною, раняць зубамі да
крыві. Здавалася, што яны ўсюды на-
падаюць на мяне. Перабегу я з аднаго
лесу ў другі, ды нідзе не магу знайсці
спакою; прапаў сон, бо і ў час адпачын-
ку заўсёды гучаў у маіх вушах распач-
ны голас бацькі, лямант дачкі, і сабакі
рвалі маё цела.

Аднаго дня ўбачыў я знаёмых сялян,
схаваўшыся ад паўдзённае спёкі, ся-
дзелі яны ў засені дрэў, а непадалёку
хадзілі выпражаныя з вазоў коні. Пад-
краўся да іх і, затаіўшыся за хмызамі,
слухаў, пра што яны размаўлялі між
сабою. Пачуў, як адзін з іх так мовіў
пра мяне:

— Дзе ж блукае цяпер у воўчае шку-
ры Марка? Шкада гэтага чалавека.
Вось ужо колькі год пакутуе, гаротнік.
Эх, каб ён трапіў як да чараўніцы
Аксіні! Кажуць, яна лёгка ператварае
людзей у звяроў і зноў вяртае ім чала-
вечае аблічча. Не ведаю, дзе яна жыве,
аднак чуў, што недалёка ад гэтых гор і
лясоў.

Усцешыла мяне такая навіна: выра-
шыў абысці ўсе горы і лясы гэтага
краю, абы толькі знайсці Аксініна
жыллё. Колькі дзён і начэй блукаў без
адпачынку па дзікіх пушчах! З вяр-
шынь высокіх гор аглядаў бязлюдныя
мясціны, спадзеючыся, што дзесьці
там хаваецца яе самотная хаціна.

(працяг будзе)

НАРОДНАЕ МАСТАЦТВА БЕЛАСТОЧЧЫНЫ (4)

У кожным узору вялікі сэнс

Часта арнамент быў вяршыняй народнага мастацтва. Менавіта па асаблівасцях арнаментыкі вучоныя археолагі вызначаюць, да якой культуры, якому народу належаць тыя ці іншыя рэчы, знойдзеныя падчас раскопак. Арнамантам упрыгожвалі творы выяўленчага і дэкаратыўна-прыкладнага мастацтва, архітэктурныя збудаванні, прадметы хатняга ужытку. Найбольш выразна выяўлены асаблівасці беларускага арнаменту ў ткацтве, вышыўцы, разьбе па дрэву, кераміцы. Але ёсць таксама арнаменты плеценыя, набіваныя, гравіраваныя, маляваныя і іншыя.

Адкуль жа ўзяліся тыя ці іншыя выявы на арнаментах і што яны адлюстроўваюць? Перш за ўсё трэба сказаць, што любы арнамент выконвае дзве функцыі — сямантычную, ці магічную, і эмацыянальна-псіхалагічную, ці эстэтычную.

Беларускі арнамент развіваўся пад уплывам украінскага, літоўскага, рускага і польскага арнаментальнага мастацтва. Найбольш распаўсюджаныя ткані і вышываны. Амаль нязменна ўладарыць і цяпер арнамент геаметрычнага характару, у аснове якога ромб у розных варыянтах. Менавіта больш за іншыя захаваўся ромбападобны.

Ромб і круг маюць шмат цікавых тлумачэнняў, але галоўнае, што яны азначаюць сонечнае бажанства. Далей ромб, круг ці любая замкнёная лінія — гэта сальярны знак, сімвал сонца. Сальярнай сімволікай з'яўляецца і рытуальны хлеб — вясельны каравай, а таксама крыжы розных форм. Сальярны знак —

гэта дасканаласць, вышыня, якой жадалі людзі адзін аднаму, дораць рэчы з адлюстраваннем сальярных знакаў у арнаментах. Сонца дае жыццё ўсяму на зямлі, яно неўміручае.

Арнамент мае сімвалічны характар. Выявы птушак, хатніх жывёлін — наогул пажаданне добра, здароўя, сытасці. Птушка з птушанём ці жывёліна з дзіцём — пажаданне мноства дзяцей у сям'і. Алень — высакародства, засцярога ад нядобрага. Калі, напрыклад, дзяўчына вышывала на ручніку хату, дрэвы і быццам падкрэслівала малюнак хвалепадобнай падвойнай лініяй, гэта значыла, што яна жадала выйсці замуж за хлопца, якому даравала свой твор. Сімвалам шлюбу лічылі таксама адлюстраванне дажджу. Але больш за ўсё ў арнаментах сустракаліся сонечныя знакі, бо сонца — вяршыня дрэва жыцця, а дрэва — мадэль космасу.

Сустракаюцца прадметы, на якіх арнамент выконвае перш за ўсё утылітарную, практычную функцыю. Напрыклад, драўляную цурку т.зв. жаробік чалавек выкарыстоўваў пры вязанні снапоў падчас жніва. Спачатку яна не мела аздаблення. Рука ад спякоты ды цяжкай працы хутка рабілася вільготнай, і цурка праскакавала ў руцэ. Прышоўшы ўвечары да хаты, чалавек узяў нож і выразаў рысачкі на тым канцы цуркі, дзе трымаўся рукой. На другі дзень працаваць было значна лягчэй: амаль непрыкметны рэльеф на драўляным прадмесе надаваў яшчэ большай практычнасці ды зручнасці, адначасова ўпрыгожваў. У даным выпадку арнамент выконвае спачатку практычную, а потым эстэтычную функцыю.

За шмат стагоддзяў свайго развіцця арнаментальнае мастацтва страціла сэнсавыя асаблівасці, засталася толькі знешняя форма тых ці іншых матываў. Не заўсёды майстрыха адкажа, навошта яна вышывае курачак альбо пёўнікаў ці выявы аленяў. Тут трэба ўлічыць тое, што мастак стварае твор, часцей кіруючыся пачуццямі ды нейкімі не вывучанымі яшчэ запраграмаванымі. У беларускім арнаментах мы сустракаем цудоўныя ўзоры геаметрычнага, расліннага зааморфнага, антрапаморфнага, сюжэтнага арнаментаў. Кожны з іх па-свойму прыгожы, мае сваю гісторыю, свой пачатак і, безумоўна, расказвае выяўленчымі сродкамі пра талент і майстэрства нашага народа, пра характар творцаў гэтага арнамента, пра традыцыйнасць як адметную яго рысу.

Гаворка вялася пра самабытны нацыянальны арнамент. У наш час можна сустрэць шмат розных вышываных, плеченых, нават тканых арнаментаў, якія вельмі далёкія ад традыцыі. Амаль забыліся пра дзівосна прыгожы чырвона-чорны арнамент, захапіўшыся шматколернасцю, якая часам не тое, што ўпрыгожвае, а, наадварот, робіць прадмет крыклівым, нецікавым.

Народнае будаўніцтва

У пачатку другой паловы XIX стагоддзя ў Бельскім і ў іншых суседніх паветах селянін меў толькі неабходныя будынкі і небагаты інвентар. Хата складалася з сеняў, жылога памяшкання, з трыма і больш невялікімі аконцамі, каморы для складвання розных харчовых запасаў і адзення, прысценка — невялікага халоднага пакойчыка для гародніны. Побач з хатаю пад адным навесам будавалі адзін — два невялікія хлявы для гусей і свіней ці авечак. Кожны аселяў гаспадар, недалёка ад хаты, амаль заўсёды насупраць, а

часам з-заду яе, меў гумно, якое складалася з клуні і двух або больш хлявоў для рагатых жывёл і коней. Амаль кожны гаспадар меў „шпіхер” (свіро-нак) з засекамі, у якія ссыпалася рознае збожжа.

Традыцыйнае будаўніцтва здзіўляе нас надзвычайнай гарманічнасцю і прыгажосцю. Вынікае гэта з дасканалага адчування прапорцы і ведання эстэтычных вартасцей сыравіны. Аздобы можна таксама трактаваць як сама-роднае народнае мастацтва. Напэўна ў іх адлюстраваны народныя вераванні. Напрыклад, вільчыкі ў дамах, праўдападобна, культывага паходжання і маглі адыгрываць пэўную магічную ролю. Сустракаюцца яны ў выглядзе стылізаваных рагоў, галоў жывёл, якія называюцца казлы (мабыць, ад казла), конікі (ад каня). Зараз сустракаем вільчыкі двух відаў: адзінарныя і падвойныя. Адзінарныя вільчыкі лічаць даволі познім элементам дэкору жылля і маюць яны выгляд стылізаванай стралы, пікі, часта захоўваючы падабенства да сваіх прататыпаў, з'яўляюцца складанай ажурнай фігурай. Пры дэкаратыўным афармленні шчытоў у многіх выпадках сустракаецца матыву сонца і іншыя геаметрычныя фігуры.

У другой палове XIX стагоддзя пад уплывам дворскага і гарадскога будаўніцтва паяўляюцца ў сялянскім жыллі аздобныя ганкі, галерэі, навесы і дамы з мансардамі. Да дэкору жылля ў першую чаргу належалі разныя ці ажурныя надваконныя, часам падваконныя ліштвы, аканіцы, навугольнікі, шчыты, карнізы, дзверы і іншыя дэталі, мастацкая шалёўка шчытоў і цэлых сцен у хатах.

(працяг будзе)

Янка Целушэцкі

Хлусня ў жывыя вочы

Часам было б лепш нічога не чытаць і не ведаць, чым пасля нервавацца ведаючы, што гаворыш да сцяны. Ёсць у Польшчы немалая група людзей, якая жыве паводле тэорыі негра Калі з апо-весці „У пустыні і ў пушчы” Генрыка Сянкевіча і гэтая група намагаецца даказаць нашаму, а нярэдка і замежнаму грамадству, што спраўды зла-дзейства Калі з'яўляецца святым і Богам любімым, а грахом нават тое, калі адбярэш у Калі сваю карову.

Так даслоўна вядуць сябе абаронцы польскага, нелегальнага (!) паваенна-га падполля, якое намагалася высма-жыць усе беларускія вёскі, калі іх насельніцтва не выедзе ў „рай” — як яны гаварылі, гэта значыць — у Са-вецкі Саюз.

Са спазненнем мо пішу гэтую натат-ку, бо са спазненнем прачытаў я тэкст „W sprawie Listu otwartego” (Tygodnik Podlaski ад 19 лютага 1995 г.), але ду-маю, што ў нашай рэчаіснасці нічога не зарасце мохам, пакуль будуць такія людзі, як тыя, што падпісалі гэты „да-кумент”. Я не хачу палемізаваць з усім тэкстам, бо грызучыся з яго аўтарамі сам становішся падобным да іх. Але адзін абзац імі напісаны дае мне, крыху ведаючаму справу, магчы-масць палажыць іх на лапаткі і давесці да ведама нашага грамадства, што ліст у рэдакцыю „Tygodnika Podlaskiego” пісалі нядобрыя людзі, якія не хочуць з нікім ніякага прымірэння. Вось гэты абзац:

„Na Białostocczyźnie trwała wojna do-
mowa — to trzeba wyraźnie powiedzieć.
Wypadki okrucieństwa zdarzały się po-
 obu stronach, ale celowała w nich strona
komunistyczna. Podziemie nigdy nie
wykonywało wyroku za samo członkostwo
w PPR czy MO. Jeśli jednak ktoś zaczynał
współpracę z UB albo NKWD to raczej
nie mógł spodziewać się bezkarności.
UB-ków i Sowietów traktowano nato-
miast jako zdrajców i okupantów. Ale
nigdy żaden z nich nie był chłostany
koliczastym drutem, nie wlewano mu
terpentyny do nosa, nie podpalano języka
benzyną, nie wyrzucano policzków
obcęgami. Tak postępowali panowie z UB
i NKWD z żołnierzami AK, NSZ, NZW,
WIN”.

Можна было б здзіўляцца рэдакцыі „Tygodnika Podlaskiego”, што гэта надрукавала, але з другога боку трэба падумаць, што ўжо і рэдакцыю бярэ халера, ды і ўзяла і надрукавала, каб падмануць непісьменных ілгуноў, якія з рогатам капаюць яму камусьці, а самі ў яе звалюцца.

Я не буду прыводзіць прыклады зла-чынства на салдатах Чырвонай Арміі, якім выдзеўбалі вочы і вырэзвалі на спінах зоркі, солячы іх, бо гэта былі „акупанты”, якія вярталіся з Нямеч-чыны пасля перамогі над фашыстамі. Я не хачу займацца жонкай савецкага палкоўніка, якой распаролі жывот, каб не нарадзіла дзіцяці — балыша-віка, бо і яна была „акупанткай”, хаця таксама вярталася самаходам з Нямеччыны. „Акупантамі” было такса-ма дванаццаць чырвонаармейцаў, якія вярталіся з фронту і па дарозе падвязлі жахара Вярхлесся Васіля Гібу. Ля гэтай жа вёсцы атрад падполь-ных спаліў іх самаход і Васіля Гібу за-стрэлілі, не мучыўшы. А салдат па-вязалі калючым дротам, раздзелі да бялізны, пакалолі штыкамі і так пара-неных ды павязаных укінулі ў варонку ад бомбы, нанасілі галля і падпалілі. Не чуў іхняга болю ніхто з пішучых гэты ліст, не чуў віцэ-маршалак сён-няшняга Сейма, але жыхары вёскі чулі, як гэтыя маладыя салдаты пра-сілі паратунку ў забойцаў.

Калі хтосьці хоча апраўдаць свае злачынствы, называючы падзеі на Бе-ласточчыне „wojna domowa”, то пы-таю яшчэ якой зброяй жыхары Зале-шан сустрэлі ўваходзячы атрад „Бура-га” ў гэтую вёску? А там жа застрэлілі 2 мужчын, а жыўцом спалілі 14 асоб, у тым ліку 7 дзяцей. Чаму банда NZW спаліла вёску і жыўцом яе жыхароў за якісьці шпіталь, аб якім я ўпершыню чую. А чаму ніхто і рота не адкрые ў справе двух сем'яў Хлябічаў з Бухва-лова, якіх банда расстраляла толькі за тое, што калісьці будучы парабкамі ўзялі з рэформы надзеленую ім зям-лю? Загінула тады 5 чалавек дарослых і 5 дзяцей.

Але каму і навошта нейкія пералікі? Асабліва тады, калі астаецца ён Сян-кевічаўскім Калі і няма да яго ніякага прыступу.

Васіль Петручук

3 народных песень

Шаноўная Рэдакцыя!

Прышла мне ў галаву думка, каб прапанаваць вам некалькі народных песень, вядома, з таго часу, калі праводзілася русіфікацыя Беларусі. Тады людзі памалу страчвалі сваю родную мову, прымешвалі да яе рускія словы. Аднак надалей складалі песні сабе на радасць. Мабыць, цяпер іх ужо не памя-таюць і не спяваюць. Калі яны падыходзяць да публікацыі ў „Ніве”, тады прашу перадаць іх вернаму Беларускаму Люду, каб падтрымаць традыцыю даўняга пакутніцтва Народа, калі ў школах вучылі выключна рускай мове. Невядомыя аўтары слоў і мелодый імкнуліся перадаць тое, што яны адчувалі сэрцам, і так, як найлепш умелі.


Браніслаў Кавэцкі,
Катавіцы

Ад рэдакцыі: Дзякуем за сем песень, з якіх некаторыя вядомыя і ў нашым асяроддзі. Надрукуем іх. Сёння прапануем першыя дзве песні.

У дванаццаць цёмнай ночы
Зрадливы вуж на сэрцы лёг.
Адна узлюбленая пара
На прагулянку ў лес пайшла.

І ён шаптаў ёй па-ціхоньку:
— Пайдзем пад горку, ў лес гуляць. —
І загадаў ёй беспрыменна
Вянчальна плацце надзяваць.

Яна была яму пакорна
І бела плацце адзяёт.
Яна таго не дагадалась,
Што ён убіць яе вядзёт.




Па Дону гуляець (3 х)
Казак малады.
Лье дзевушка слёзы (3 х)
Над быстрой ракой.
Чаму дзева плачаш (3 х)
Чаму слёзы лье.
Ну як мне не плакаць, (3 х)
Слёз горкіх не ліць.
Цыганка гадала (3 х),
За руку брала.
За леву, за праву, (3 х)
Глядзела ў глаза.
Пагібнеш ты дзева (3 х)
ў дзень свадзьбы сваёй.
Не вер ты цыганкам (3 х)



Прышлі у лес, ў кусты густыя.
Спяраша абняў, пацалаваў,
А потым рэч яго змянілася,
Ён іздзявацца над ёй стаў.

Спяраша ізбіў яе рукамі,
Потым парэзаў ўсю нажом,
І пацяклі руччы крывавы.
Ляжала Нінка пад кустом.

І вось вам дзевачкі навука —
На прагулянку ў лес хадзіць.
Яшчэ вам дзевачкі навука —
Як хуліганчыкаў любіць.



Цыганкі ўсе врут.
Як будзеш жаніцца (3 х)
Я выстраю мост.
Мост длінны, чыгунны (3 х)
Паедзеш са мной.
Чуць поезд трануўся (3 х)
Увесь мост задрыжаў.
Нявеста упала (3 х)
У шырокую раку,
Прашчай мой казака (3 х)
Я ўжо утану.
Казак атвячае: (3 х)
— Другую найду!
Ў мяне ёсць другая, (3 х)
Лепша ад цябе.

Аб малітве „Ойча наш”

(2)

„Ойча наш” — гэтак гучаць першыя словы малітвы Гасподняй і ўслед за імі адразу ўзнікае пытанне існавання Бога. Гэта вельмі натуральнае. Нельга шчыра сказаць „Ойча наш” без веры ў Бога. Аднак калі мы паспрабуем належама маліцца, дык неабходна нам усвядоміць на аснове чаго гэтак кажам і чаму мы верым у Бога. Дзесяцігоддзямі ў нас на Бацькаўшчыне само падазрэнне ў рэлігійнасці дыскваліфікавала чалавека як адсталата прасяка ненадзейнага і непрыгоднага для адказных пасадаў у сацыялістычным грамадстве. Тым часам адказ на пытанне, чаму верым у Бога, вельмі просты!

— Веру, бо гэтак мне падказвае розум і гэтак падказвае мне сэрца.

— Веру ў Бога, бо маю розум, які падказвае мне, што без існавання Бога нельга вытлумачыць ні існаванне свету, ні само жыццё на зямлі. Розум не ў змозе даследаваць Бога, ён не здольны нават зразумець усяго, што тычыцца чалавека. „З цяжкасцю дадумоўваемся рэчаў што на зямлі і тое, што перад нашымі вачыма з цяжкасцю знаходзім; дык тое, што ў небе хто даследуе”, — гаворыцца ў Святым Пісанні (Мудр., 9:16). Істоту Бога сапраўды ніколі не зразумею, але аб тым, што Бог існуе, выразна гаворыць наш розум.

Спасылаючыся на розум і навуку, дзесяцігоддзямі праводзілася барацьба з вераю ў Бога. Але ж як узнік навакольны свет? Назіраем, што ўсё знаходзіцца ў безупынным руху, але што было пачаткам гэтага руху? У неабсяжных галактыках і ў паасобным атаме пануе парадак і гармонія, а чалавек не ў змозе загарантаваць пунктуальных і бескалізійных ад’ездаў і прыездаў некалькіх цягнікоў. Калі бачым з зямлі сонечнае святло, мы ўпэўнены, што мусіць быць і сонца. Калі бачым машыну, не сумняваемся, што нехта яе спрактаваў і выканаў. Такія прыклады можна даваць бясконца, але хопіць працываць вялікага вучонага Флемінга, які пісаў: „Для нас, для нашых навуковых доследаў

сусвет і наогул жыццё не з’яўляецца тым, чым уяўляе матэрыялізм. Сумленнае даследаванне пытанняў быцця прыводзіць да высновы, што існуе вышэйшая істота. Фізічны свет пацвярджае, што ён быў створаны і сам з сябе не мог узнікнуць. Асноўнай тэзай матэрыялізму з’яўляецца сцверджанне, што развіццё адбывалася паступова і эвалюцыйна і свет узнік у выніку выпадковага злучэння хімічных элементаў, дзеяння сляпых сілаў прыроды... Погляд, што жыццё паўстала з неадусаўлёнай матэрыі, прычыць аднак вынікам даследчай навукі. Вытлумачэнне гэтых з’яў магчымае толькі тады, калі мы прызнаем існаванне Стваральніка”.

Для тых, хто паверыў, што рэлігія — гэта цёмната і забабоны, працуюць некалькі выказванняў спецыяліста ў галіне тэхнікі Вернера Зіменса: „Чым далей, — гаварыў ён, — мы пранікаем у сферу гарманічных сілаў прыроды, якія рэгулююцца вечнымі, непакінутымі законамі, закрытымі ад нас цяжкаю заслонаю, тым болей мы прымушаны да сціпласці з прычыны абмежаванасці нашых ведаў і тым болей мацнее наша прага піць з гэтай невычэрпнай крыніцы навукі і пазнання. Разам з гэтым узростае і наша захапленне ўпарадкаванай разумнасцю, што пранізвае ўсё стварэнне”.

Можна было б яшчэ цытаваць Эйнштэйна, Ньютана, Ламарка, Паскаля, Дарвіна, Паўлава, шэраг вялікіх біёлагаў, матэматыкаў, фізікаў, мастакоў, філосафаў і пісьменнікаў, якіх сапраўдныя погляды ўтойваліся ад савецкіх людзей, але хопіць і гэтага. Варта толькі памятаць, што абсалютная большасць вялікіх вучоных былі веруючымі, а значыць, мы як веруючыя, можам сябе залічваць у нядрэнную кампанію. Сапраўды вялікія вучоныя, хача і не члены савецкіх акадэміяў навук, не маглі не дайсці да таго, аб чым гаворыцца ў Святым Пісанні: „Неразумныя тыя людзі, што не ведаюць Бога і з усіх выяваў Ягонага дабрыні не змаглі пазнаць Таго, які ёсць” (Прамур., 13:1). Шматпакутны Іоў, не зважаючы на свае незаслужаныя пакуты, заявіў: „Спытай у жывёлы і навучыць цябе, і птушкі... і

пакажа... Гавары да зямлі і адкажа табе ды будуць табе сведчыць марскія рыбы... Хто ж не ведае, што ўсё гэтае рука Гасподняа стварыла” (Іоў, 12:7-9).

Вось адказ на першую частку пытання. Але трэба яшчэ дадаць, што без існавання Бога нельга вытлумачыць жыцця на зямлі. Адна з асноўных догмаў атэізму гучыць: „Адвечна існавала матэрыя, якая знаходзіцца ў безупынным руху і якая стварыла жыццё”. Выдатны амерыканскі астраном Джордж Хейл даказаў аднак цалкам адваротнае. „Прызнаць, што матэрыяльны свет існуе вечна нельга з практычных меркаванняў, паколькі на свеце не было б ужо двухвокісу вугалю, які безупынна ператвараецца ў гелій. Якім жа чынам свет дагэтуль складаецца пераважна з двухвокісу вугалю?” — пытае вялікі вучоны.

Пытанне стварэння свету нельга абысці. Вакол сябе назіраем мноства выяваў жыцця, але ж ведаючы, што жывое паўстае толькі з жывога, трэба падумаць адкуль узялося першае зерне, першае яйка, першая клетка арганізма. Адзіным разумным вытлумачэннем ёсць прызнанне стваральнага акту Бога. Мы існуем у Ім як мільярды клетак, кожная з усімі функцыямі жыцця існуе ў нашым целе. Мы жывем як часткі вышэйшай рэальнасці, жывем у Богу.

Верым у гэтае, бо так падказвае нам не толькі розум, але і сэрца. Калі б не было Бога, дык свет не меў бы сэнсу, мы былі б быццам лодка без руля. Без Бога наша душа не мела б сваёй Айчыны, а наша існаванне — карэнняў. Вакол нас усё нядоўгавечнае і яно не мела б сэнсу, калі б не існавала Бясконцасць. Калі б не было Бога, адкуль загарэўся б факел нашага духа, калі не ад вечнага Сонца ўсіх душаў, якое называем „Ойча наш” і які сваёй магчымасцю кіруе светам, абдараваным Яго гармоніяй і парадкам.

На гэтым нядоўгатрывалым свеце мы з’яўляемся толькі прахожымі. Абцяжараныя незлічонымі турботамі, мы вандруем да нашай ціхай прыстані, нашай Айчыны, якая ў небе, і таму не перастаем клікаць „Ойча наш”.

(працяг будзе)

а. Канстанцін Бандарук

2-я нядзеля Вялікага Посту

(Марк, 2:1—12)

Другі тыдзень і нядзеля Вялікага Посту называюцца днямі „святлатворных пастоў”. Царква моліцца аб жыватворным азарэнні ўсіх, хто дбайна посціцца і каецца ў сваіх грахах. У багаслужбах усхваляецца раскаянне і пост як шлях да ўнутранага азарэння чалавека з дапамогай Божай ласкі. Вучэнне аб гэтым сфармуляваў выдатны грэцкі тэолаг XIV стагоддзя, свяціцель Рыгор Палама, якога памяць Царква якраз і ўшановае ў гэтую нядзелю.

У гэтую нядзелю прыпадае чытанне ўрывка з 2-га раздзела Евангелля паводле Марка. У ім гаворыцца пра аздараўленне Хрыстом у Капернауме паралізаванага чалавека, якога прынеслі на носілах чатырох чалавек. Не маючы магчымасці прабіцца праз натоўп людзей, яны апусцілі носілі з хворым праз разабраную страху. „Ісус, бачачы веру, — чытаецца ў Евангеллі, — кажа паралітыку: даруюцца табе грахі твае”. Чытаючы жа ў думках фарысеяў, якія ўспрынялі гэтыя словы як блюзнерства, Ён прамовіў: „Каб ведалі вы, што Сын Чалавечы мае ўладу на Зямлі даваць грахі”, — кажа паралітыку: „Устань, вазьмі лжак свой ды ідзі ў дом твой” (Марк, 2:1—12).

Прысутныя там успрынялі цуд парознаму. Для адных, ён быў умяшаннем у Божае правасуддзе, паколькі хваробы лічыліся ў Законе слухным пакараннем за грэх. Для іншых цуд быў пацвярджэннем цудадейнай моцы Хрыста. Узаемазалежнасць паміж хваробай і грахам на першы погляд можа не быць прыкметай, але яна несумненна ёсць. У старапаветных кнігах

Леві і Другазаконне хваробы прадстаўлены як пакаранне за непаслушэнства Богу і Закону. Парушаючы матчыныя або бацькоўскія заповеды, нават малое дзіця можа прастудзіцца ці скалечыцца. Усяка амаральнасць і парушэнне ўстаноўленых нормаў: абжорства, п’янства, распуста, ад звычайнай безадказнасці да свядомага злачынства, могуць быць прычынай хваробы або іншай бяды. Прыкладам можа быць СНІД. Праўда, што вірус хваробы можа перайсці праз пераліц заражанай крыві або ад хворых бацькоў на дзіця, але ўсе астатнія выпадкі маюць крыніцу не ў пісанні любоўных вершаў, толькі ў распусце. Чысціня і прыстойнасць у палавых зносінах маюць цалкам не элімінавалі б гэтай жахлівай хваробы, але напэўна абмежавалі б яе.

У евангельскім апісанні аздараўлення паралізаванага чалавека варта адзначыць факт, чаму няшчаснаму чалавеку Хрыстос у першую чаргу ахвяраваў не аздараўленне, але дараванне грахоў. Характэрна, што і сам хворы таксама не сказаў: „Я не патрабую даравання грахоў; мне патрэбнае здароўе”. Ён несумненна адчуваў патрэбу аздараўлення і Хрыстос аб гэтым ведаў. Ісус хацеў паказаць, што фізічнае здароўе слушна лічыцца вялікай каштоўнасцю, але затое найбольшым злом з’яўляецца пачуццё віны і нячыстае сумленне.

Герой „Злачынства і кары” Фёдар Дастаеўскага — Раскольнікаў, хача і не пакараны, не цешыўся пасля забойства жыццём і свабодай. Яго не злавілі, але ён усё роўна не знаходзіў сабе месца. Калі б яго апраўдалі ўсе суды, ён далей не меў бы спакою.

„Нікога гэтак не бойся, як самога сябе. Унутры нас жыве справядлівы суддзя, якога голас важнейшы за ўсхваленне ўсяго свету”, — пісаў св. Іаан Залатавусты. „Сумленне — сапраўдны хатні суд. Злачынца можа часам пазбегнуць чалавечага суда, але ніколі не пазбегне суда свайго сумлення”, — сказаў Рыгор Багаслоў. Гераіня Дастаеўскага, Соня, дала Раскольнікаву крыж і чытала яму Евангелле. Гэта схіліла нязлоўленага забойцу добраахвотна пайсці на паліцыю, і, будучы сасланым у Сібір, пачаць новае жыццё. Некаторых дакор сумлення даводзіць да самагубства. Гэты крайні і непахвальны крок паказвае, што, сапраўды, часам нават жыццё і здароўе становяцца другараднымі. Першарадным бывае ўнутраны спакой, які бывае ад патройнага міру: з Богам, з бліжнімі і са сваім сумленнем.

Усе пакуты, боль, трагедыі і сорам чалавецтва маюць, паводле Святога Пісання, крыніцы ў адным, хай сабе старамодным, слове грэх. Чалавек можа называць яго слабасцю або памылкай, але Бог лічыць яго трагедыяй. Не можам ставіцца да яго абыякава, але Бог паказвае на яго небяспеку і заклікае пазбягаць яго.

Чалавека, які звычайна не знаходзіць ні ахвоты, ні часу задумацца над сабою, Царква падашчывае правесці самааналіз у супастаўленні з евангельскімі сюжэтамі. Насуперак чалавечаму мудрагельству і адвечным пошукам прычыны зла ўсюды, толькі не ў самім сабе, Царква дае магчымасць парваць з папярэднім спосабам жыцця і ў адказ на раскаянне вернік чуе: „Даруюцца табе грахі твае; ідзі і больш на грашы”.

а. Канстанцін Бандарук



Ліст, які не трапіць у рукі Адрасата

Пісьмо д-р Раісы Жук-Грышкевіч з Канады прапаную на апамятанне прапаведнікам уніяцкай царквы на Беларусі, як уяўнага фактара беларусізацыі.

Янка Жамойцін

Яго Сьвятасці Папу Яну Паўлу II

Сьвяты Айцец!

Зь вялікім зацікаўленнем глядзела я сянны на тлбачанні „Біяграфію Папы Яна Паўла II”. Слухала, як Вы яшчэ з раньняй маладосці марылі працаваць дзеля таго, каб сьвет быў лепшы й таму выбралі сабе як прафесію сьвятарства.

Глядзела й слухала як Вы ўжо будучы на Апостальскім Пасадзе, ездзілі па свеце й скрозь змагаліся за правы людзкія для ўсіх людзей. Скрозь падчырквалася Вашая дабрата й няўтомнае змаганьне зь несправядлівасцямі.

Слухала пра ўсё добрае, а маё сэрца кроілася і ў галаве было ўсцяж адно пытаньне: Чаму, чаму Апостальскі Пасад не акажа гэтае дабраты й справядлівасці ў адносінах да Беларускага Народу? Чаму дагэтуль ня даў беларусам-каталіком свайго беларускага біскупа? А даў раз і другі біскупа чужога паходжанья — паляка?

Чаму так доўга Апостальскі Пасад афіцыйна не прызнаваў каталіцтва ўсходняга абраду — уніяцтва ў Беларусі, у якой — у Берасці — уніяцтва й запачаткавалася? А калі й прызнаў, дык ізноў даў беларусам-уніятам чужога апякуна-паляка?

Чаму цэлымі гадамі Апостальскі Пасад не хацеў зацвердзіць перакладаў літургічнай літаратуры на беларускую мову, перакладаў зробленых беларускім сьвятаром, а даў апрабату гэтых перакладаў чужому для беларусаў-уніятаў апякуну — паляку, які да гэтых перакладаў ня меў ніякага дачынення?

Чаму Апостальскі Пасад робіць Беларускаму Народу ня толькі крыўду, але й шкоду? Асабліва для маладых беларусаў Уніяцтва было рэлігійным выражэннем іхняе душы і яны да яго гарнуліся, як да свайго, а цяпер з значэннем ім чужога апякуна й уніяцкая царква сталася невядома чым, а як праваслаўныя кажуць — польскай, калі паляк у Беларусі ёю кіруе. Гэта лёгка можа зняверыць і адштурхнуць маладыя душы наагул ад хрысціянства, калі яно робіць ім крыўду й шкоду. Няўжо Апостальскі Пасад хоча браць на сваё сумленне сьмяротны грэх?

Ці змаганьне за правы чалавека адносіцца да ўсяго людства за выняткам беларусаў-каталікоў?!

Душа мая перапоўнена крыўдай да Апостальскага Пасаду за несправядлівыя й шкодныя Яго адносіны да Беларускага Народу. Пры такіх адносінах я нават ня пэўная, ці гэты ліст трапіць у рукі Вашай Сьвятасці.

Слава Ісусу Хрысту!

Др. Раіса Жук-Грышкевіч, Канада

19.03.1995 Ніва 9

Вандал Арлянскі


Перастрэлка па-варшаўску

У тэлебачанні і газетах нарабілі крыку, што ў Маскве застрэлілі журналіста. Не было б у гэтым нічога дзіўнага — у журналістаў страляюць на цэлым свеце. Ды не адно толькі да іх. Таксама і ў Маскве. Толькі гэты выпадак атрымаў шырокую вядомасць таму, што застрэлілі журналісцкую шышку, якая дзе-каму стала нявыгаднай. Так папраўдзе, то не павінна быць у гэтым нічога асаблівага: для маскоўскай дзяржавы палеміка з праціўнікам з дапамогай ружжа з'яўляецца быццам бы генетычнай рысай гэтай дзяржавы. Вялікую славу ў сусветнай гісторыі атрымалі такія выдатныя маскоўскія „палемісты” як Іван Жалхівы ці Іосіф Джугашвілі, пра многіх іншых, для эканоміі месца і часу, не ўспамінаючы. У сённяшні час г.зв. цывілізаваны свет з захапленнем заглядаецца на цяперашняга маскоўскага прэзідэнта, бачачы ў ім амаль адзінага гаранта дэмакратыі ў цэлай ягонай дзяржаве. Як жа ён гэтую дэмакратыю ажыццяўляе? Два гады таму паміж прэзідэнтам і парламентам узнік нейкі канфлікт, які дайшоў да таго, што парламент паграбаваў адстаўкі прэзідэнта, а прэзідэнт паграбаваў роспуску парламента. У дзяржавах, якіх дэмакратычнымі называюць не толькі іх уладары але і апошнія грамадзяне, за такі канфлікт узяліся б юрысты, спецыялісты па канстытуцыйных законах. Расею дзе-хто лічыць дэмакратычнай дзяржавай. І Расея ёю з'яўляецца — там папера лічыцца толькі паперай, незалежна ад таго, якая яна: туалетная ці кніжка з загаловам „Канстытуцыя”. „Бумага всё стерпит”. І таму ў Расеі ніхто сур'ёзна на такое глупства, як, толькі папярковы, закон не звяртае ўвагі. Прэзідэнт, якому было бліжэй да арміі, загадаў даць агонь па парламенце і такім чынам вырашыў спрагнае канстытуцыйнае пытанне. Пра вайну ў Чачні можна сказаць тое самае, бо і ў самой Чачні палітычная культура, здаецца, не надта адрозная ад маскоўскай. У гэтым месцы можа ўзнікнуць пытанне: чаго я, жыхар да таго ж і грамадзянін Польшчы, заглядзеўся на далёкія экзатычныя краіны? А ці ў нас то няма на што паглядзець? Ці ў нас, у Польшчы, няма канфліктаў у вярхах? Ці няма нявыгадных людзей? Адказ на гэтыя пытанні не павінен выклікаць у нас збытанжанаасці: наша краіна таксама на гэта ўсё багата! Возьмем, напрыклад, такую сітуацыю ў вярхах: там

не тое, што звычайны канфлікт, але „вайна”. „Вайна” гэтая такая, як і ў Маскве: прэзідэнт хоча чарговага роспуску парламента, а парламент думае як абмежаваць прэзідэнцкія кампетэнцыі. Па некаторых пытаннях, адносна якіх у вярхах няма згоды, нашыя бакі звяртаюцца пакуль што не да вайскоўцаў, як у Маскве, а да юрыстаў — у Канстытуцыйны трыбунал. А Канстытуцыйны трыбунал у нас добры, добры. Вырашае так, каб усе мелі як найбольш рацыі. Ах, які добры трыбунал! І нават калі нядаўна здарыўся ў Варшаве канфуз, наш Канстытуцыйны трыбунал паказаў сябе з як найлепшага боку. А што гэта быў за канфуз? А вось, міністр юстыцыі рашыў завесці справядлівасць і загадаў правесці расследаванне, хто з высокіх чыноўнікаў атрымоўваў дадатковую незаконную зарплату. Такое расследаванне было праведзена і ў яго выніку паўстаў спісак апальных ураднікаў. Непрыемны канфуз, бо невядома, што з такімі ўраднікамі зрабіць. І за гэтае пытанне ўзяўся наш Канстытуцыйны трыбунал. І вырашыў гэты наш трыбунал, што людзі, якія прыграблі грошы нязгодна з законам, нічога дрэннага не зрабілі. Ах, які добры гэты наш Канстытуцыйны трыбунал. Толькі вось гэты міністр... Ну, мог бы чапляцца да ўсіх гэтых махляроў, але каб да партыйных калег... Гэтага ўжо замнога! Можна было б, праўда, пазбыцца такога нявыгаднага гарэзы маскоўскім метадам, але ж не для гэтага Польшча выбівалася на суверэнiтэт. Да таго ж Польшча гэта не апромістая Расея і ўсякіх завадатараў, нават у белых рукавічках, намнога тут лягчэй знайсці — а гэта пахне непрыемнай рызыкай. Таму нявыгаднага міністра назначылі віцэ-маршалкам парламента: на гэтай пасадзе завялікага шуму то ён ужо не наробиць, хіба што на нейкай сесіі здрамае і захрапе. А міністрам юстыцыі стаў шматгадовы партыйны апаратчык. Зроблена ветліва і элегантна, быццам у Канстытуцыйным трыбунале. І ў гэтым месцы можа ўзнікнуць наступнае пытанне: а чаго я пхаюся з гэтым сваім міністрам на старонкі „Нівы”? Ой людзі, людзі добрыя! Ад парламенцкіх выбараў мінула ўсяго паўтара годзіка, а вы ўжо пра іх забылі? Патрэбныя, відаць, вам, як і прэзідэнту, новыя парламенцкія выбары. А гэтая згоднасць з прэзідэнтам абазначае, што дзе-хто і з нас мог бы прэзідэнтам стаць. А прэзідэнцкія выбары не за гарамі! Ну!..

Адам Маньяк

ВІРАВАНКА



1. чахол на акуляры, 2. дзяржава з Рыгай, 3. беспаветраная прастора, 4. фантазія, неажыццявімая мара, 5. марскі разбойнік, 6. умоўнае абазначэнне, знак, 7. кіслая аўсяная калядная страва, 8. праваслаўная святыня, 9. савецкая ферма, 10. весялун, непаседа, 11. рэгіён на ўсходзе Францыі.

(Ш)

Сярод чытачоў, якія на працягу месца дашлюць у рэдакцыю правільныя адказы, будуць разыграны кніжныя ўзнагароды.

Адказ на крыжаванку з 5 н-ра:

Гарызантальна: КПСС, Сірэт, тройка, літр, вальс, упадак, вадаспад, вазак, аптымiст, стараста, ікона, кастрыца, камора, арэна, гаць, справа, Пекін, німб.

Вертыкальна: сірата, Зэльва, псіхапат, струп, голад, экран, сакратар, патыліца, вусы, знак, кіно, Этна, пабрацім, караед, Нанкін, малпа, колас, саган.

Кніжныя ўзнагароды атрымоўваюць: Мікалай Красоўскі з Бельска-Падляшскага і Лукаш Пацэвіч з Беластока.

Рэдагуе калектыў:

Мікола Ваўранюк, Аляксандр Вярбіцкі, Ганна Кандрацюк-Свярубская, Алес Латышонак, Віталь Луба (сакратар рэдакцыі), Міраслава Лукша, Аляксандр Максімак, Яўген Мірановіч (галоўны рэдактар), Яўгенія Палоцкая (машыністка), Галіна Рамашка (кіраўнік канцылярыі), Марыя Федарук (машыністка), Ада Чачуга.

Выдае:

Праграмная рада тыднёвіка „Нiва”.



Ой, Астроне, прысніўся мне сон, які, здаецца, штосьці кепскае прадвясчае. Быццам мы з мужам і мужаў сваіх з жонкай знаходзімся ў нейкай зале. Там стаіць застаўлены па-святлому стол. І на гэтым сталі канцэнтруецца мая ўвага. Гляджу на стравы. Бачу, на талерцы рыба — карп. Што на іншых талерках — не памятаю. І ўжо я побач таго стала з падлогі падымаю прасціну. Прасціна ільняная. Я хачу яе злажыць. Але ніяк мне гэта не ўдаецца. Яна нейкая цяжкая, ды моцна пабруджаная. Нейкія маладыя людзі хочаць мне ў гэтым дапамагчы. І канец сну. Не памятаю, каб сядалі мы за той стол ці што елі.

Марыя

Марыя! Ты ўжо сама амаль разгадала свой сон: ён сапраўды кепскі.

АСТРОН



Зімою

Яшчэ на дварэ мароз і не мінула небяспека абмарозіцца, прастудзіцца. Небяспечныя і сакавіцкія вятры, завеі, завірухі. Таму мы прапануем некалькі парад, якія дазваляць лягчэй перанесці холад, мароз.

Не трэба прывыкаць да цяпла ў кватэры: сачыць, каб тэмпература не была вышэй 18—20°C. Асабліва важна гэта ўначы. Лепш накрывайцеся лішняй коўдрай, хай у кватэры будзе свежае паветра.

Не залежвайцеся ў ложку — ледзь прачнуліся, адразу ўставайце, зрабіце абавязкова некалькі жвавых практыкаванняў.

На снеданне ешце толькі гарачае, бо інакш будзе мерзнуць на аўтобусным прыпынку, на рабоце. Карысна ўранку выпіць кубак гарачага малака з лустай хлеба, памазанага мёдам, тварагом або варэннем.

У першую чаргу паклапаціцеся пра ногі — яны замярзаюць хутчэй за ўсё.

Ужо тое, што вы з мужам і яго сваякамі апынуліся ў зале, дзе быў застаўлены стол, нядобра. Але ёсць тут указанне на асобныя стравы. Тваю увагу звярнула рыба. А рыба, калі б яна снілася жывая (бачыць ці лавіць яе), дык абазначала б нейкі цяжкі, але надта выгадны занятак. Калі сніцца мёртва рыба (бачыць ці есці яе), дык можа яна прадвясчаць хваробу страўніка або нейкую іншую непрыемнасць. Я б тут быў за хваробу, бо і другі істотны элемент твайго сну — прасціна — абазначае тое ж. Прасціна ж гэта пасцель, а пасцель, яна нічога добрага не прадвясчае, а хваробу. А да ўсяго таго прасціна была цяжкая і вельмі пабруджаная.

Так можа быць, што і хвароба будзе нялёгкай. Але ж нейкія маладыя людзі хацелі памагчы табе, праўда?! Дык ёсць надзея на выздараўленне!

Не насіце тонкіх капроновых панчо, бо гэта можа прывесці да рэўматызму. Вельмі зручна адзяваць калготкі, асабліва шарсцяныя. Абутак павінен быць слабы, каб не парушаць кровазвароту, каб можна было адзець шарсцяныя шкарпэткі. У памяшканні боты здыміце, бо інакш да ног не паступае паветра, змяншаецца прыток крыві і ледзь выйдзеце на вуліцу, як ногі аледзянеюць.

Калі ногі пачалі настываць, стукніце сябе некалькі разоў пад каленкамі рабром далоні — гэта ўзмоцніць кровазварот. Пры вельмі вялікім марозе ў панчохі і ў шкарпэткі насыпаць крыху сухой гарчыцы (у тым выпадку, калі вам давядзецца правесці цэлы дзень на вуліцы). Асабліва гэта трэба рабіць тым, хто працуе ў адкрытых кіёсках і ларках. У каго ногі стынуць уначы раім спаць у шарсцяных шкарпэтках.

У моцныя маразы, пры моцным ветры насіце цёплую бялізну. Запомніце, што апранутая пад світар звычайная трыкатажная футболка грэе гэтак жа як і шарсцяная.

Ясень

МУЗЕЙНЫ ФОНД

Грамадскі камітэт пабудовы Музея і асяродка беларускай культуры ў Гайнаўцы праводзіць збор грошай на пабудову Музея. Ахвяраванні на пабудову Музея (у польскай і замежнай валютах) просім пералічваць на рахунак: РКО ВР, Oddział w Hajnówce, nr konta: 5627-5454-132.


Жыхары Беларусі могуць уплачваць ахвяраванні на рахунак 141713 у Рэспубліканскім жылсацбанку горада Менска.

Спіс чарговых ахвяравальнікаў:

4 412. Уладзімір Асіпюк (Чыжыкі)	— 6 зл.
4 413. Гражына і Славамір Бароўскія (Беласток)	— 15 зл.
4 414. Мікалай Гайдук (Беласток)	— 10 зл.
4 415. Ахвяраванні сабраныя на раённым аглядзе „Беларуская песня’95” у Гайнаўцы 12.02.1995 г. і на гала-канцэрце II Фэстывалю „Беларуская песня’95” у Беластоку 26.02.1995 г.	— 536,13 зл.
4 416. Павел Бушко (Гайнаўка)	— 20 зл.
4 417. Інакенцій Сідарук (Гайнаўка)	— 20 зл.

Дзякуем.

Наш адрас: Spółeczny Komitet Budowy Muzeum i Ośrodka Kultury Białoruskiej, 17-200 Hajnówka, ul. 3 Maja 42, tel. 30-16.



“Niwa”
ul. Suraska 1, 15-950 Białystok,
skr. poczt. 149, tel. 421-033.

Druk: “ORTHDRUK”, Białystok,
ul. Składowa 9.

Tygodnik białoruski sponsorowany
przez Ministerstwo Kultury i Sztuki.

Prenumerata.
1. Termin wpłat na prenumeratę na III kwartał 1995 r. upływa 20 maja 1995 r. Wpłaty przyjmują urzędy pocztowe na terenie woj. białostockiego i oddziały "Ruch" na terenie całego kraju.
2. Cena prenumeraty na III kwartał wynosi 6,50 zł (65 000 starych zł).
3. Cena prenumeraty z wysyłką za granicę jest większa o 100% i przyjmowana jest tylko na okresy kwartalne. Wpłaty przyjmuje RUCH S.A. Oddział Warszawa, ul. Towarowa 28, 00-958 Warszawa.
Nr konta PBK XIII Oddział Warszawa 370044-1195-139-11.

4. Prenumeratę można zamówić w redakcji. Cena 1 egz. wraz z wysyłką wynosi 1,10 zł (11 000 st. zł), a kwartalnie — 14,30 złotych (143 000 st. zł). Wpłaty przyjmuje Rada Programowa Tygodnika "Niwa", Białystok, ul. Suraska 1, nr konta PBK S.A., I Oddział Białystok, 370406-207917-132.
Tekstów nie zamówionych redakcja nie zwraca. Zastrzega sobie również prawo skracania i opracowania redakcyjnego tekstów nie zamówionych. Za treść ogłoszeń redakcja nie ponosi odpowiedzialności.

МАРОДЫ

Тады магу стацца
нават кабылай,...
(Алесь Барскі,
„Каб толькі быў у стане”)

Магу стацца нават кабылай,
То ўлева, то ўправа махаць хвастом
І патрасаць залётна грывай,
Ці задам вярцець перад канём.

Магу таксама быць свінёю
І чухацца аб жэртку ў плоце,
Выйсці з карыта, памясіць гною,
Калюжыцца ў свіным балоце...

Магу таксама стаць каровай
І цэлы дзень мычаць у полі,
Да бугая каб маладога:
Пабыдлаваць сабе ўволю.

Ахвотна магу стаць авечкай:
За бараном бегаць рагатым.
А пры нагодзе недзе ў грэчку
Адбіцца з маркачом кудлатым.

Стаць курыцай магу таксама
І як квактуха сесць на яйца,
Каб часам вечарам ці рана
Пашчупаў хто вялікім пальцам.

І бабай магу стаць шалёнай
З разбэшчаным звярыным тварам,
Каб вершаплёт мною натхнёны
Паперу крэмаў музаў дарам.

Адам Маньняк

КАРЫСНЫЯ ПАРАДЫ

Каб не ўкусіла гадзюка, калі будзеце збіраць ягады, забірайце ў лес мангусту.

Не купайцеся ў Індыйскім акіяне — акулы могуць адкусіць вам палец.

Калі хочаце ехаць у Амерыку — едзьце!

Хамут каню накладайце цераз галаву.

Калі вам папсуецца веласіпед — палажыце яго на воз і завязіце ў майстэрню.


Калі папсуецца тэлевізар — уключыце радыёпрыёмнік.

Калі папсуецца радыёпрыёмнік — схадзіце за навінамі да кума.

Каб не траслася рука з чаркай, вазьміце другую чарку.

Не купайцеся ў Ледавітым акіяне, каб не прастудзіцца.

Каб не пацелі ногі, ешце марозіва.



Мал. П. Козіча

СЕНТЭНЦЫ

Падманутае каханне, як сонца ў
ночы, не засвеціць.

Бізун не свішча, гэта ад болю
енчыць паветра.

І розум мае хвіліны слабасці.

Барыс Руско

ЖАХ

Так называецца першы нумар часопіса, які лічыць сябе выданнем дзяцей, прывідаў і пачвараў (трупень — падалень 1994 г.; хутчэй за ўсё чэрвень). Рэдакцыя „Жаху” паведамляе такі адрас для карэспандэнцыі: Кальварыйскія могілкі ў Менску, пятая магіла злева, два метры пад зямлёю. Вось анекдот з гэтага жудаснага выдання:

Вырашылі Чапаеў і Пецька па-ступіць у беларускае войска, але ім сказаў, што пакуль яны не здадуць іспытаў па беларускай мове, іх туды ня возьмуць. І дамовіўся Пецька з Васілём Іванавічам, што ён на дрэве сядзе і будзе падказваць Васілю Іванавічу, што ў яго будзе пытацца настаўніца. Настаўніца пытае:

— Як будзе па-беларуску месяц „март”?

Васіль Іванавіч паглядзеў у вакно, а Пецька яму слоік з сокам паказвае.

— Сакавік, — кажа Васіль Іванавіч.

— Правільна. А як па-беларуску будзе месяц „сентябрь”?

Васіль Іванавіч у вакно паглядзеў, а Пецька яму букетік верасу паказвае.

— Верасень.

— Правільна. А як па-беларуску „ноябрь”?

Вырашыў Пецька патрэсці дрэва, каб лісьце пасыпалася, ды і сам сарваўся. Паглядзеў Васіль Іванавіч і кажа:

— Падзень.

— Не, думайце.

Вызірнуў Васіль Іванавіч у вакно і кажа:

— Не, няправільна я сказаў: трупень будзе.

Смех у санаторыі

— Татачка, хто гэта эканаміст?
— Гэта, сыночку, такі дзядзька, якому здаецца, што знаецца на грошах лепш, чым людзі, якія іх маюць.

*

— Скажы, колькі я магу даць яму за самагонку? — пытае суддзя пачатковец свайго больш вопытнага калегу.

— 20 тысяч злотых за літр і ні граша больш!

*

— Ці верыш у сны?

— Вядома, што веру.

— А ці мог бы ты прывесці прыклад таго, што яны збываюцца?

— У мінулым тыдні снілася мне, што я знаходжуся на канцэрце ў філармоніі. Буджуся і, аказваецца, канцэрт перад хвілінаю закончыўся.

*

— У якое месца ўдарыў вас гэты самаход? — пытае суддзя пацярпеўшую жанчыну.

— Ой, высокі суд, саромеюся назваць гэтую частку цела. Скажу толькі, што каб я была машынай, дык у гэтым месцы была б рэгістрацыйная табліца.

*

— Гэты твой нарачоны вельмі дрэнна выхаваны, — гаворыць маці даччы.

— Калі я размаўляла з ім, ён пазыхаў хіба з дзесяць разоў.

— Мамачка, ён не пазыхаў! Ён прабаваў адазвацца.

*

На мясакамбінаце:

— Брыгадзір, колькі вады даліць у тую каўбасу, што робім на экспарт?

— Паўвядра.

— А ў гэтую, што робім на ўнутраны рынак?

— Адкруці кран і ідзем снедаць.

*

— Сустрэкаюцца дзве сяброўкі:

— Гэта ты, Зося?! Зусім я цябе не пазнала.

— Чаму?


— Так прыгожа сёння выглядаеш.

*

— Чаму вы на сцяне за прылаўкам павесілі люстэрка? — пытаецца пакупніца ўласніка крамы.

— Каб кліенткі глядзелі ў люстэрка, а не на вагу!

Даслаў
Андрэй Гаўрылюк



Сэрцайка! У нашым жыцці здарылася ўсё па класічнай схеме. Людзі кажучы: адно дзіця — адно вока. Я і сама гэта разумела, але быў у нас адзін-адзіны сын, якога нарадзіла я, яшчэ будучы студэнткай. Марылі мы пра другое дзіця — вельмі хацелі мець дзяўчынку, але ўсё нешта стаяла нам на перашкодзе.

Спачатку мы канчалі сваю інжынерскую школу, пасля доўга не было кватэры. Муж выехаў за граніцу, каб зарабіць крыху граша. Я засталася з бацькамі, якія дапамагалі мне выхоўваць сына. Вырашылі, што як толькі мой муж вернецца дахаты, дык купім сабе ўласную кватэру і тады падумаем пра другое дзіця, бо ў бацькоў і так няма дзе павярнуцца.

Побыт мужа за граніцай прадаўжаўся. Знаёмыя пачалі жартаваць: відаць, сядзіць там нездарма... Але я верыла,

што мой муж не паехаў за граніцу на гулянкі, а сапраўды каб зарабіць.

Вярнуўся праз пяць гадоў. Ніхто ніколі мне не сказаў, што ў яго была там якаясьці баба. Зрэшты, калі б у яго нехта там быў, дык думаю, не прывёз бы столькі грошай, колькі прывёз. Купілі мы сабе не толькі кватэру, а цэлы дом, сапраўдную вілу, гаспадар якой нечакана памёр, не дачакаўшы заканчэння будовы.

Мы перабраліся ў новы дом. Я была шчаслівая. Муж вярнуўся, хлопец расце, дом вялікі. Можна падумаць пра другое дзіця. Пакояў у доме было шмат, і адзін з іх я абсталявала для нашага будучага малыха. Грошы былі, дык я вырашыла адразу купіць і калыску, і калыску, і нават цацкі, каб пасля, калі не будзе часу, за гэтым не бегаць.

На жаль, усе спробы зацяжарыць, канчаліся трагічна. Выкідыш за выкідышам! Не ведаю, што здарылася з маім арганізмам — першая цяжарнасць была такая лёгкай і добрай, што я яе нават не адчувала.

Я пачала хадзіць па лекарах. Лячылі

мяне ўжо пяць гадоў, калі захварэў мой сын. Каб быў адразу нам сказаў, што нехта стукнуў яго нагою ў балючае мужчынскае месца, дык, пэўна, можна было б яму дапамагчы. А ён, відаць, саромеўся. Было ж яму ўжо пятнаццаць гадоў. Калі сказаў, было запозна, каб выратаваць яго жыццё. Зрабіўся рак. Ужо гнаілася нага.

Калі мы пахавалі сына, у мяне прарвала менструацыя. Надзеі на дзіця ўжо не было. Мы засталіся з мужам адны ў апусцелай віле. Не было ахвоты жыць. Я ізноў пачала лячыцца, але цяпер — у псіхіятра. Муж спачатку прабаваў неяк пацяшаць мяне, але ў яго гэта не выходзіла. Яму і самаму патрэбна было пацяшэнне.

Ну, і што ты думаеш, Сэрцайка? Хутка пацешыўся. Пачаў даслоўна ўцякаць з дому, пакідаў мяне адну. Піў, гуляў. Пачаў вадзіць іншых баб. Там знаходзіў радасць і заліваў гарэлкай свой смутак.

Мінула так два гады. Я думала, што ўсё гэта цасовае, што ён таксама, як і я, шукае раўнавагу пасля ўсяго таго, што сталася. Але раптам прывёў у хату

нейкую дзяўчыну. Скажаў, што мяне ён не выганяе, але яна застанецца з ім. Ну, і што мне было рабіць? Глядзецца на ўсё гэта і маўчаць? Я і так ведала, што маё жыццё праігранна, дык сабрала асабістыя рэчы і вярнулася да бацькоў. Людзі кажучы, каб я судзілася за дом: усё, набытае супольна, дзеліцца ж напалавіну. Але навошта мне гэты дом?! Толькі напамінае мне маю трагедыю.

Варвара

Варвара! Твая сітуацыя трагічная, але не безнадзейная. І ты з часам можаш пачаць новае жыццё. Акуніся ў працу, пачні сустрэкацца з людзьмі. Ужо нічога не вернеш, а трэба жыць. Мусіш быць моцнай.

У людзей вельмі часта так здараецца, што адкладаюць справу дзіцяці на неакрэсленую будучыню, калі будзе дом, дактарат ці грошы. А будучыня, яна бывае каварная.

Дом сёння табе непатрэбны, але можа быць патрэбны заўтра.

СЭРЦАЙКА